



د پوهنې وزارت

د تعلیمي نصاب، د ښوونکو د روزنې او د
ساینس د مرکز معینیت
د تعلیمي نصاب د پراختیا او درسي کتابونو
د تالیف لوی ریاست

فرهنگ

یوولسم ټولگی

فرهنگ - یوولسم ټولگی



درسي کتابونه د پوهنې وزارت پورې اړه لري. پلورل او پېرودل یې په
کلکه منع ده. له سر غړوونکو سره قانوني چلن کېږي.

د چاپ کال: ۱۳۹۰ ه.ش.



د پوهني وزارت

د تعلیمي نصاب د پراختیا، د ښوونکو د
روزني او د ساينس د مرکز معينيت
د تعلیمي نصاب د پراختیا او درسي
کتابونو د تالیف لوی ریاست

فرهنگ یوولسم ټولگی

د چاپ کال: ۱۳۹۰ ه.ش.

مؤلفان

- _ عبدالحميد عاطف
- _ فضل الرحمن فقيهي

علمي او مسلکي ايدیت

- _ دكتور خوش نظر پاميرزاد
- _ عبدالرؤوف حکيمي

ژباړونکی

احمد شاه زغم

د ژبې ادبپوران

- محمد امين نژند
- غلام سرور گلاب زی صافی

دیني، سياسي او کلتوري کمیته

- _ ډاکټر عطاء الله واحدیار د پوهنې وزارت ستر سلاکار او د نشراتو رئیس.
- _ حبیب الله راحل د تعلیمي نصاب د پراختیا په ریاست کې د پوهنې وزارت سلاکار

د څارنې کمیته

- _ دكتور اسدالله محقق د تعلیمي نصاب، د ښوونکو د روزنې او د ساینس مرکز معین
- _ دكتور شیر علي ظریفی د تعلیمي نصاب د پراختیا د پروژې مسؤل
- _ د سرمؤلف مرستیال عبدالظاهر گلستانی د تعلیمي نصاب د پراختیا او درسي کتابونو تالیف لوی رئیس

طرح او ډیزاین

- _ صفت الله مومند

بِسْمِ اللَّهِ الرَّحْمَنِ الرَّحِيمِ



ملي سرود

دا وطن افغانستان دی
کور د سولې، کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیږي
په سینه کې د آسیا، به
نوم د حق مو دی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زړه وي جاویدان
وایو الله اکبر وایو الله اکبر

د پوهنې د وزیر پیغام

گرانو استادانو، ښوونکو او زده کوونکو!

ښوونه او روزنه د هر هېواد د پراختیا او پرمختګ بنسټ جوړوي. تعليمي نصاب د ښوونې او روزنې مهم توکي دی چې د علمي پرمختګ او ټولني د اړتیاوو له مخې رامنځته کېږي. څرګنده ده چې علمي پرمختګ او ټولنيزې اړتیاوې تل د بدلون په حال کې وي. له دې امله لازمه ده چې تعليمي نصاب هم علمي او رغنده انکشاف ومومي؛ البته نه ښايي چې تعليمي نصاب د سياسي بدلونونو او د اشخاصو د نظريو او هیلو تابع شي.

دا کتاب چې نن ستاسو په لاس کې دی، د همدې ارزښتونو پر بنا تدوين او ترتيب شوی دی. علمي ګټورې موضوعګانې پکې زياتې شوې دي. د زده کړې په بهير کې د زده کوونکو فعال ساتل د تدريسي پلان برخه ګرځېدلې ده.

هيله من يم دا کتاب له لارښوونو او تعليمي پلان سره سم د فعالې زده کړې د ميتودونو د کارولو له لارې تدريس شي او د زده کوونکو ميندې او پلرونه هم د خپلو لویو او زامنو په باکيفيته ښوونه او روزنه کې پرله پسې ګډه مرسته وکړي چې د پوهنې د نظام هيلې ترسره شي او زده کوونکو او هېواد ته ښې برياوې ور په برخه کړي. زه باور لرم چې زموږ گران استادان او ښوونکي د تعليمي نصاب په رغنده پلي کولو کې ستره دنده او دارنده مسؤوليتونه لري.

د پوهنې وزارت تل زيار کاږي چې د پوهنې تعليمي نصاب د اسلام د سپېڅلي دين له بنسټونو، د وطن دوستۍ د پاک حس په ساتلو او علمي معيارونو سره سم د ټولني د څرګندو اړتياوو له مخې پراختيا ومومي. په دې برخه کې د هېواد له ټولو علمي شخصيتونو، د ښوونې او روزنې له پوهانو او د زده کوونکو له ميندو او پلرونو څخه هيله لرم چې د خپلو نظريو او رغنده وړاندیزونو له لارې زموږ له مؤلفانو سره د درسي کتابونو په لاسه تاليف کې مرسته وکړي.

له ټولو هغو پوهانو څخه چې ددې کتاب په تدوين کولو او ترتيب کې يې مرسته کړې، له ملي او نړيوالو درنو مؤسسو او نورو دوستو هېوادونو څخه چې د نوي تعليمي نصاب په ترتيب او تدوين او د درسي کتابونو په چاپ او وپس کې يې مرسته کړې ده، مننه او درناوی کوم.

ومن الله التوفيق

فاروق وردګ

د افغانستان د اسلامي جمهوريت د پوهنې وزير

لیک لړ

مخ	سرلیک	د لوست شمېر	څپرکي
ح		بسریزه	
۱		د کتاب عمومي موخې او هدفونه	
۲		اسطوري او افسانې	
۳	اسطوري او افسانې	لومړی لوست	لومړی څپرکی
۱۱	کيسې او حکایتونه	دویم لوست	
۱۵	رزمي شعرونه او شهنامه لوستل	دریم لوست	
۱۹		د لومړي څپرکي لنډيز	
۲۰	ولسي ادبيات		
۲۱	لنډۍ	څلورم لوست	دویم څپرکی
۲۵	متلونه او مقولې	پنځم لوست	
۲۷		د دویم څپرکي لنډيز	
۲۸	جامي او پوښاک		دریم څپرکی
۲۹	زموږ د هیواد د خلکو جامې	شپږم لوست	
۳۳	د واده او کوزدې د مراسمو جامې	اووم لوست	
۳۵	د جشنونو، اخترونو او ... جامې	اتم لوست	
۳۹	د ماشومانو جامې	نههم لوست	
۴۱		د دریم څپرکي لنډيز	
۴۲	واکمني او سیمه ییزه اداره		څلورم څپرکی
۴۳	زموږ د هیواد کورنۍ توکمیز جوړښت	لسم لوست	
۴۵	مرکه او جرگه	یوو لسم لوست	
۴۹	د تاوتریخوالي او دښمنیو سر چينې، لاملونه ...	دولسم لوست	
۵۳		د څلورم څپرکي لنډيز	

۵۴	استوگنځايونه، د ودانيو جوړو لو مواد، لارې او طرحې	پنځم څپرکي
۵۵	سمځي او ختین کورونه	ډيارلسم لوست
۵۹	څپرې کورونه	څوارلسم لوست
۶۳	غوجلې	پنځلسم لوست
۶۷	کلا، برج او د کوټرو کوټې	شپاړلسم لوست
۷۱	جوماتونه او کاروان سرا یونه	اوو لسم لوست
۷۵	کاشي کاري	اتلسم لوست
۷۹	د میناتوری هنرونه	تولسم لوست
۸۳	د پنځم څپرکي لنډيز	
۸۴	په سیمه او په هیواد کې لېږد را لېږد	شپږم څپرکي
۸۵	د انسانانو په واسطه لېږد را لېږد	شلم لوست
۸۷	په لومړنيو وسایطو سره لېږد را لېږد	یووېشتم لوست
۹۱	دڅارویو په واسطه لېږد را لېږد	دوه وېشتم لوست
۹۷	په پر مختللو وسایطو سره لېږد را لېږد	درېوېشتم لوست
۱۰۱	د شپږم څپرکي لنډيز	
۱۰۲	لوېې او ورزشونه	اووم څپرکي
۱۰۳	سیمه یيزې لوېې	څلروېشتم لوست
۱۰۷	لامبو وهل	پنځه وېشتم لوست
۱۱۱	غیر نېول (پهلواني)	شپږ وېشتم لوست
۱۱۳	په بیلابیلو لوبو کې ملي ټیمونه	اوو وېشتم لوست
۱۱۷	د نړیوال المپیک په لوبو کې زموږ د هېواد...	اته وېشتم لوست
۱۱۹	د اووم څپرکي لنډيز	
۱۱۹	اخځلیکونه	

سريزه

فرهنگ څه شی دی؟

فرهنگ

شیندم زدانای فرهنگ دوست زهی آنکه فرهنگ ملکش نکوست

زموږ گران هېواد افغانستان چې په تېرو وختونو کې د آریانا او خراسان په نومونو یادېده، د پېړیو په اوږدو کې درو بڼانه ملي او فرهنگي هويت لرونکی و.

زموږ دغه ملي او فرهنگي هويت عبارت دي له: تاريخ، ژبه، هنرونه، ادبيات، زاړه رسمونه او دودونه، چې د پېړیو په اوږدو کې زموږ د نیکونو په واسطه ایجاد شوي او دوخت په بټۍ کې پاخه شوي او وده یې کړې ده.

د دې ملي او فرهنگي زېرمو او پدیدو له یو ځای کېدو څخه زموږ ملي پېژندپاڼه منځ ته راغلې ده، هره ټولنه فرهنگي تنوع لري، زموږ ټولنه په ملي فرهنگ راغونډه او زموږ خلک د دې فرهنگ په شتون کې خپل رنگ او بڼه غوره کوي.

په فرهنگ کې علوم، باورونه، گمانونه، گروهې، تهذيبيونه، هنرونه، د ژوند لارې، سنتونه او رواجونه ټول شامل دي. په لنډ ډول فرهنگ د یوه ملت د پوهنو، د مادي او معنوي نوښتونو او ابتکارونو ټولگه ده.

ستاسو په لاس کې داکتاب، اووه څپرکي لري،

په لومړي څپرکي کې اسطوري، کيسې او حکایتونه دي چې د خلکو په منځ کې دود دي، په کوم ډول منځ ته راغلي او څرنگه تر نن ورځې رارسېدلي دي؟ همدارنگه رزمي اشعار او د شهنامې لوستلو دود بيان شوی دی.

په دویم څپرکي کې ولسي ادبيات لکه: لنډۍ، متلونه او مقولې دي (د مشت نمونه خروار) په ډول یاد شوي دي. تاسې به په يقين سره په سلگونو داسې نورې هم په یاد لرئ او هم به یې راغونډې کړئ.

په دریم څپرکي کې زموږ د خلکو د ساده او د ځانگړو مراسمو د جامو بېلگې او ډولونه د هغوی له تصویرونو سره درېږندل شوي دي، چې د کلیو، بانډو، د بنار او سیدونکو او د

ماشومانو ځانگړې جامې پکې شاملې دي، له پخوا څخه تر نن پورې دود لري. په څلورم څپرکي کې زموږ د هېواد دکورنيو او قومونو جوړښت، دکليو او کورنيو ترمنځ اړيکې، دجرگو او مرکو دوديزې سيمه ييزې واکدارۍ څرنگوالي، دقومي شوراگانو او جرگو گټې، مزاياوې او زيانونه بيان شوي دي چې دهغې په باره کې به معلومات ترلاسه کړئ، قضاوت به هم وکړئ او خپل نظرونه او وړانديزونه به دښاغلي ښوونکي سره شريک کړئ.

په پنځم څپرکي کې به دخپلو اجدادو او نيکونو دژوند لرغونو ځايونو، دغارونو پخواني کورونه، خټين او څپري کورونه، کلاگانې، برجونه، دپلرونو او نيکونو کورونه، دڅارو و غوډلي دهغوی دجوړښت دڅرنگوالي او تصويرونو سره وگورئ، او تاسې ددې ټولو سره بلدياستی، زموږ د هېواد دجوماتونو، پخوانيو کاروان سرايونو، د معمارۍ هنر، کاشي کارۍ او د ميناتورۍ د هنرونو نمونې پېژنئ او په يقين سره دهغوی د راژوندي کولو، پرمختگ او پراخوالي په فکر کې هم ياست.

په شپږم څپرکي کې دتېر شوي وخت او نننۍ ورځې دلېږد رالېږد وسيلو ډولونه دانسانانو او څارو و په گډون دلېږد رالېږد لومړني او دنن ورځې پرمختللي واسطې دهغوی دتصويرونو سره ترتيب او تاسې ته مو دريږندلې دي.

په اووم څپرکي کې دلويو او بدني روزنې ډولونه بيان شوي دي چې تاسې دلويو دمنځته راتلو په موخو او دځينو سيمه ييزو لويو دکولو په طريقو او گټو سره بلد شئ.

کوم شيان چې موږ په دې کتاب کې راټول کړي دي دبحر دهغو او بو په شان دي چې په کوزه کې ترې راواخيستل شي.

زه يقين لرم چې تاسې ځوانان به ددې لوی رسالت څخه خبر ياست، پام به موي او کونښن به کوي چې دهېواد دگټور، پراخه او لوی فرهنگ راغونډولو او روښانولو ته به پام کوي.

د کتاب عمومي موخې او هدفونه

د دې کتاب له تدریس څخه وروسته تر هر څه دمخه باید د خلکو ترمنځ په هر اړخیز ډول سره ملي یووالی او یو موټي کېدل ټینګښت ومومي.

د خلکو د ډول ډول فرهنګونو سره د زده کونکو د درناوی روحیه ټینګه شي او زده کونکي باید زموږ د هېواد د ټولو سیمو له فرهنګ سره بلد شي.

د زده کونکو معلومات او پوهه به په دې برخه کې دومره پراختیا ومومي ترڅو وپوهېږي چې زموږ د خلکو فرهنګ او زموږ د هېواد هويت د نړۍ په کچه معرفي کړي.

زده کونکي دې داسې مهارتونه ترلاسه کړي چې زموږ د فرهنګ محوري او مرکزي ارزښتونه موږ د یوه افغان په توګه معرفي کړي.

زده کونکي دې داسې مهارت ترلاسه کړي چې د خپلې سیمې پر فرهنګ سربېره زموږ د ګران هېواد د نورو ولایتونو او سیمو فرهنګ وزغمي، هغه زده کړي او په هغې باندې د افغانستان د خلکو د ګډ فرهنګ په توګه ویاړي.

د دې کتاب لوستل له دې اړخه ارزښت لري چې:

د فرهنګ مضمون ته د هېواد په تعلیمي نصاب کې نوی ځای ورکړ شوی دی او تاسي په یقین سره د خپلې ټولنې د خلکو د فرهنګ له ځانګړتیاوو او څرنگوالي خبریاستی. لکه څنګه چې فرهنګ د یوه ګډ میراث په توګه زموږ په خلکو پورې اړه لري او زموږ د ټولنې د ملي هويت څرګندوی دی.

تاسي زموږ د هېواد او خلکو د بډای فرهنګ سره له مخکې بلد یاست او د دې کتاب په لوستلو سره به تاسي د ولایتونو او د هېواد د بېلابېلو سیمو د خلکو د فرهنګ سره نور هم بلد او د خلکو د ګډ کلتور سره به ستاسې مینه لا زیاته شي او د هغې د بیا رغولو، ساتلو، فرهنګي پراختیا او ودې ته به پاملرنه وکړئ او خپل فولکلوریک اصالت به وساتي او د غیر اسلامي او د غیر افغانی عناصرو د فرهنګونو له منلو څخه په کلکه ډډه وکړي. زده کونکي به د دې کتاب په لوستلو او د هغې د محتواو (منځپانګو) او موضوعگانو سره بلدتیا او د ښوونکي د هدایت او لارښوونو سره سم به د پوښتنو او ځوابونو په طریقه د دې د لوستونو په زده کولو سره زیاتې تجربې ترلاسه کړي.

لومړی څپرکی اُسټوري او افسانې رزمي شعرونه او...

د دې څپرکي موخې

په دې څپرکي کې به زده کوونکي زموږ د هېواد د خلکو د عاميانه لاسته راوړنو سره بلد شي او د هغوی محتواوې، توکي، مفاهيم او ارزښتونه به وپېژني.

زده کوونکي به د خلکو په منع کې په دې ډول ادب، دود او تاريخي قدامت باندې پوهه شي، له يوه نسل څخه بل نسل ته د هغې د انتقال او د پېرېو په تېرېدلو سره چې کوم بدلونونه په دې کې راغلي دي، وپېژني.

زده کوونکي به د خلکو په ټولنيز ژوند کې د دې ډول ادب په گټو، بڼگڼو او اغيزو باندې پوه شي او د هغو معروفو او مشهورو کتابونو سره به چې د حماسي داستانونو، حکايتونو او اسطورو لرونکي دي، آشنا شي.



لومړی لوست:

اسطوري او افسانې


- اسطوره څه ته وايي؟

- تاسو څو افسانې اورېدلې او په یاد مو دي؟
اسطوره : زموږ د خلکو د عاميانه لاسته راوړنو یوه اساسي برخه ده. دغه وگړنیزه ادبي برخه د تېرو وختونو په اوږدو کې زموږ د خلکو د لوړو خیالونو او تصوراتو محصول دی چې له یوه نسل څخه بل نسل ته رارسېدلې او تر نن پورې یې دوام کړی دی.

اسطوري هغه داستانونه دي چې ډېر ځله خیالي او جوړه شوي محتوا لري او زیاتره دهغو شته والی او عملي توب د عقل له پلوه شونې نه برېښي، خو افسانې کله عادي او کله اسطورو ته ورته محتوا لري.

د اسطورو اصلي توکي د افرادو، پېښو او پدیدو په ستاینه کې زیاته مبالغه ده، لکه: د فردوسي شهنامه او ځینې نور داستانونه چې اسطوره یې محتوا لري او داسې ښکاري چې له ځانه جوړ شوي وي او یا دهغې په اصل کې نور مطلبونه او پېښې د مبالغې په ډول ورزیات شوي وي.

اسطوره د یوه قوم د تاریخي او نالیکل شوو خیالونو او دهغوی د تاریخي شته والي هنداره او سربرزه ده. اسطوره د یوه قوم د ملي او ټولنیزو ارزښتونو بېانونکې ده. داسې چې د کیسو په قالب کې دهغه قوم د زړه راښکونکو غریزو او آرمانی هېلو ترجماني کېږي. د اسطوري تر ټولو مهمه ځانگړنه دهغې غیر عادي ژبه او جوړښت دی.



(۲) تصویر

اسطوري له عقل او باور څخه لرې په نامعلوم زمان او مکان کې د غیر عادي، خیالي او د ډېرو غښتلو قهرمانانو غیر عادي او نا آشنا کيسې دي.

د بېلگې په ډول: د فردوسي شهنامه په نړيواله کچه تر ټولو ستر حماسي اثر او محتوا يې د لرغونو قومونو د اسطورو ټولگه ده. فردوسي په خپل منظوم حماسي اثر کې لرغوني اسطوري ميراثونه په استازانه ډول په دري ژبه منظوم کړي دي.

اسطوري کيسې او پخوانۍ حماسي سندري په ناليکلي او شفاهي توگه د سندربولو او بزگرانو په وسيله سينه په سينه او خوله په خوله وروستيو نسلونو ته رارسېدلي دي او د فردوسي د شهنامې بنسټيز آرونه جوړوي.


افسانه (کيسه)

افسانې د خلکو د ژبنيو لاسته راوړنو يوه غوره برخه ده. دا ډول خبرې له لرغونو وختونو څخه را په دې خوا د خلکو په ټولنيز او عاطفي ژوند کې موجودې دي.

انسانان له پخوا زمانو را په دې خوا د افسانو له ويلو او اورېدلو سره مينه لري. په ځانگړې توگه دغه مينه په ماشومانو او ځوانانو کې ډېره زياته ده.

ماشومان د ژمي په شپو کې تر تودو صندليو لاندې او يا په تودو کوټو کې د خپلو نياگانو يا د باباگانو چار چاپير را ټولېږي دوی د ديوانو او بڼاپېرو، آدم خان او درُ خانې، مؤمن خان او

شیرينو، بهرام او گل اندامې، ورقه او گل شاه، شیر عالم او ميموني، يوسف او زليخا او نورو افسانو په برخه کې کيسې کوي. او داسې يې پيلوي.




(۳) تصویر

و، نه و، یو پاچا و
 ناست په دو کانه و
 ما و وپشت په ډېره
 هغه و لوید په لکره
 یا په دري ژبه (افسانه، سي سانه، چهل مرغک ده یک خانه)
 یا: یو و، یونه و غیر له خدایه بل څوک نه و
 یا: یکی بود یکی نبود، غیر از خدا هیچ کس نبود



(۴) تصویر د غلغلی ښار (بامیان)

او په داسې ویناو و او جملو
 کیسې پیلوي او ماشومان یې په
 مینه سره اوري.
 زموږ گران هېواد چې له پخوا
 زمانو راهېسي یو بډای فرهنگي
 هېواد و، تل یې په خلکو کې د
 افسانو ویل او اورېدل دود و
 او تر ننه پورې دوام لري، لکه:



(۵) تصویر

د مرد او نامرد، وري او لېوه کیسې د کلیلې او دمنې
 کیسې چې د ځناورو او څارویو په ژبو یې وايي. همدارنگه د
 هزار ویکشېب، فقیر ادهم، شیر او نجار، زمري او گیدرې، زمري
 او بابه دهقان، د بابه خارکش او په لسگونو نورې افسانې.
 په پخوا وختونو کې چې خلکو ډېر کارونه، نه درلودل او
 هم د بوختیاو و نني وسایل لکه راديو، تلویزیون، او ... هم نه
 و، نو خلکو خپل و زگار وختونه د گټورو خبرو او کیسو په
 اورېدلو تېرول او د ژمي په اوږدو شپو کې به یې کیسې او
 افسانې ویلې.

نن هم زموږ د خلکو په منځ کې د کیسې کولو دود شته، خو د تېرو وختونو په پرتله دومره
 زیات نه دی.

د افسانو منځ پانگه (محتوا)

وگړنيزې كيسې يا افسانې ډول ډول منځپانگې لري او هره كيسه مور ته د تېرو خلکو د ژوند د عادتونو او آرمانونو ټولې خواوې بېلوي. په افسانو کې له عقله لرې برخليکونه او په زړه پورې پېښې تمثيلېږي، لکه: د جادوگرۍ، تورديو، سپين ديو، سيمرغ، دکوه قاف بڼاپېرې، اتلاتو، رستم او نورو رولونه د يادونې وړ دي.

خرنگه چې په افسانو کې ټولنيزې چارې او د تېرو خلکو ترمنځ اړيکې له يو بل سره بيانېږي؛ همدارنگه د حرص، ظلم او برلاسی، قهر، غوسې، کينې، د درواغو څخه بد ويل کېږي او بڼه فضایل او خصلتونه لکه رښتيا ويل، پاک زړه توب، عدالت، مينه، قناعت، زغم، حوصله او سربښندنه ستايل کېږي. بايد ووايو چې ځينې افسانې زموږ د تېرو خلکو د سپېڅلي مينې څرگندونه کوي او دمخکښو خلکو او ټولنو دارادو او عواطفو ښودونکې او څرگندونکې گڼل کېږي.

افسانې مور ته د وفادارۍ او مينې درس راکوي او پندونه ترې اخيستل کېږي. کله ناکله وگړنيزې افسانې په بېلابېلو ځايونو او وختونو کې په يو او بل ډول مور ته رارسېدلې دي، نو د لېږد او انتقال د زمانې په بهېر کې يې له يوه نسل څخه بل نسل ته بدلون موندلی دی. تاسې يوله هغو افسانو څخه چې د خلکو په منځ کې دود دي په لاندې ډول لولئ:

د زمرد Zumrat او قيمت كيسه (افسانه)

و، نه و، غير له خدای ﷻ بل څوک نه و.

په تيرو زمانو کې يو سړی و، چې د يوه ځنگله په څنگ کې يې ژوند کاوه. دغه سړی دوه لورگانې او دوه ښځې درلودې، د يوې لور نوم يې (زمرد) او د بلې نوم (قيمت) و. قيمت لټه او (زمرد) هوبښياره او خواربکښه نجلی وه. د (قيمت) مور به تل خوابدې او نارامه وه چې لور يې ولې لکه د (زمرد) غوندې هوبښياره نه ده.

(قيمت) ته به يې چې څومره نصيحت کاوه گټه يې نه کوله او له بل پلو به يې له (زمرد) سره کينه او بدې کوله او دهغې د له منځه وړلو په فکر کې وه.

يوه ورځ يې د تل په شان خپل مېړه ته د (زمرت) څخه سر وټکاوه او شیطاني يې ورته وکړه، (زمرت) يې د پلار په نظر کې لټه، بېکاره او بدگزاره معرفي کړه او ويې ويل: «که دا لور دې له کوره ورکه نه کړې، نو زه له کوره ځم» خو ورځې او هفتې يې خپل مېړه وگوانښه.

د (زمرت) پلار بله چاره نه لرله او هغه يې له ځان سره يوه ځنگله ته بوتله او د ځنگله په يوه گونښه کې يې پرېښوده. خپل تېري يې را واخيسته او د ځنگله بلې خوا ولاړ. تېري يې په يوه ونه کې وځړاوه او خپله د (زمرت) له نظره په پټه بېرته کورته وگرځيد، (زمرت) يې په ځنگل کې يوازې پرېښوده.

د ورځې په اوږدو کې يې باد تېرېښور او په ونه لگېده. (زمرت) د تېر د غږ په اورېدو تر مابنډامه پورې فکر کاوه چې پلار يې ونې غوڅوي.

کله چې مابنډام او تياره خپره شوه او پلار يې رانه غی، ناچاره په وېره وېره د تېر د غږ په لور لاړه او هلته يې وليده چې تېر باد په ونه وهي او پلار يې نشته. ډېره وويږېده، يو خوا بله خوا يې منډې ووهلې او د پلار جان، پلار جان! نارې يې وهلې. په ډېرو منډو او لټونونو په تياره شپه کې روانه وه، آخري يې د ځنگله په يوه گونښه کې يوه تته ربا وليده، ځان يې هلته ورساوه. گوري چې يوه کوټه ده او په هغه کې يوه جادوگره ښځه ناسته ده. دکوټې دروازه يې ور وټکوله، اجازه يې واخيسته، دننه شوه او سلام يې ور واچاوه. جادوگرې ورته وويل: ((عليکم السلام، اي نازنينې نجلی، نږدې راشه! ولې ژاړې او په دې نيمه شپه په ځنگله کې ولې سرگردانه يې؟)) زمرت پېښه ورته بيان کړه.

جادوگرې د هغې په سر لاس کش کړ. ډاډ يې ورکړ او بېايې خواړه ورکړل. (زمرت) خواړه وخورل او څرنگه چې ډېره سترې شوې وه، نو ويده شوه، سهار وختي چې کله له خوبه راوبښه شوه په ټول انگړ کې يې اوبه وشيندلې او جار ويې کړ. د سهار چای يې برابر کړ او جادوگرې ښځې ته يې غږ کړ چې: «پاخېرې چای تيار دی!».

هغه چې له خوبه پاڅېده، گوري چې دکور ټول انگړ دهندارې په څېر پاک او ستره شوی دی، توده ډوډی او چای تيار دي. ډېره خوشحاله شوه. دواړو د سهار چای وخور او بېايې د غرمې او بېگانه خواړه هم په همدې ډول برابر کړل. خو ورځې په دې ډول تېرې شوې. جادوگره ښځه

له زمړت څخه ډېره خوشحاله وه او لاس به يې ورباندې تېراوه. زمړت هم ډېره خوشحاله وه، هره ورځ په ځنگله کې د شنېلېو او ونو ترمنځ گرځيده او د هغو ننداره به يې کوله. خود زمړت مور او پلار ډير غمجن وو او مور يې شپه او ورځ ژړل.

يوه ورځ زمړت بام ته وختله چې خس او لرگي راکوز کړي، ناڅاپه يې خپل کور وليد، ډېره غمجنه شوه، په ژړا يې پيل وکړ، جادوگرې ترې وپوښتل: ((لورې، ولې ژاړې؟ هغې وويل: خپل کور مې وليد. نو ژړا راغله.))

بنځې ورته وويل: «گرانې لورې! مه ژاړه. زه به تا مورجانې او پلار ته ور ولېږم، د بام پر سر دوه شنه او تور صندوقونه دي، شين صندوق له ځان سره را ښکته کړه» زمړتې صندوق له ځانه سره راکوز کړ.

جادوگره وروسته ځنگله ته لاړه او يوه ښکلې گاډۍ چې په آس پوري تړلې وه راوسته. صندوق يې په گاډۍ کې کېښود او د صندوق کونجې يې زمړتې ته ورکړه او ورته وېي ويل: «گرانې لورې! گاډۍ کې سپره شه او خپل کورته دې لاړه شه! کله چې کورته ورسېدې نو صندوق به په کور کې خلاص کړې.»

زمړته په گاډۍ کې سپره شوه او گاډۍ نېغه کور ته ورسوله. پلار، مور او گاونډيان د زمړتې په ليدو ډېر خوښ شول، خو ميره يې غمجنه شوه. زمړتې هغوی ته ټوله کيسه وکړه. کله چې شپه شوه نو زمړت په کوټه کې خپل صندوق را خلاص کړ، گوري چې صندوق له ورېښمينو جامو او طلايي گانېو څخه ډک دی، خوښي يې لا ډېره شوه.

سبا چې د قيمتي مور له ورېښمينو جامو او طلاوو ډک صندوق وليد، بخيلي او کينه يې لا ډېره شوه او ميره ته يې وويل: «قيمته هم سبا ځنگله ته يوسه!

قيمته يې سبا پلار ځنگله ته بوتله، د ځنگله په يوه ځای کې يې پرېښوده، تېر يې په ونه کې وځړاوه او پخپله پټ کورته ستون شو. نيمه شپه قيمته په ژړا د جادوگرې کورته ورغله، د جادوگرې دروازه يې له ټکولو او اجازې پرته پرانيسته ورننه شوه او سلام يې هم وانه چاوه. دا چلند د جادوگرې خوښ نه شو. څه خواړه يې قيمتي ته راوړل، هغه يې وخورل او ویده شوه. سهار چې جادوگره له خوبه پاڅېده گوري چې قيمت لا تر اوسه ویده ده. د سهار چای يې تيار کړ

او قیمتته یې له خوبه راوېښه کړه.

قیمتته په ډېرې لټې له خوبه را پاڅیده، چای یې وڅښه. ژړل یې او هېڅ کارته یې لاس نه وړ. جادوگرې ښځې ورته وویل:

«قیمتې، پاس بام ته وڅېژه او لرگي را ښکته کړه.» هغې وویل: «خپله یې را ښکته کړه!» جادوگره بام ته وختله او دلرگیو پرځای یې تور صندوق له بامه را ښکته کړ، گاډۍ کې یې کېښود او قیمتې ته یې وویل: «گاډۍ کې کېښنه او خپل کورته ولاړه شه!» قیمت په خوشحالی سره په گاډۍ کې کېښناسته او ان ماښام تیاره خپل کورته ورسیده. د هغې په لیدو سره یې مور ډېره خوشحاله شوه او گومان یې وکړ چې قیمتې به هم له گانو او جامو ډک صندوق راوړی وي.

د شپې له خوا قیمت او مور یې خپلې کوتې ته ننوتل او دروازه یې وتړله. په بېرته او حرص سره یې صندوق پرانسته او په ډېره حیرانتیا سره یې ولیدل چې په صندوق کې دوه ښاماران پراته دي. ښاماران یې له ځنډه له صندوقه را وتل او پر قیمت او مور یې یرغل وکړ. هغه او مور یې د کوتې له یوه کونجه بل کونج ته تښتیدلې، چیغې یې وهلې، هر څومره چیغې او شور ماشور چې یې وکړ، څوک د هغوی مرستې ته را ونه رسېدل.

په پای کې ښامارانو قیمت او د هغې مور له ستونې تېرې کړلې او د بام له سوري څخه بهر تښتېدلې و.

د قیمت پلار او گاونډیانو چې د هغوی چیغې او نارې اوریدلې وې، کله یې چې کور ته راغلل وریې مات کړ او کوتې ته دننه شول گوري چې کوټه کې هېڅوک نشته.

په دې ډول قیمت او د هغې مور د بخیلۍ، حسادت او بدگوزرانۍ له امله له منځه لاړې. له هغه وروسته بیا زمرت، مور او پلار یې په ډېرې خوښې سره خپل ژوند کاوه.



په ټولگي کې فعاليت

– زده کونکي دې د خپلې سيمې د مشهورو افسانو نومونه واخلې.



پوښتنه

– کوم ډول کيسې (اساطيرې او که غير اساطيرې) ستاسو لپاره په زړه پورې دي؟



کورنۍ دنده

هر زده کونکي دې د خپلې کورنۍ له غړو څخه کيسې واورې او په خپلو کتابچو کې دې وليکي او ټولگي ته دې راوړي.

کيسې او حکايتونه

- تاسو تر اوسه پورې څو کيسې او حکايتونه اورېدلي او په ياد مو دي؟

کيسې او حکايتونه د هرې ټولني د فرهنگ مهمې برخې جوړوي.

دا ډول کيسې کله ځانته ادبي بڼه پيدا کوي او په کتابونو کې راځي، اما کيسې په عمومي ډول د خلکو په منځ کې دود لري او په شفاهي ډول له يوه نسل څخه بل نسل ته د زمانو په اوږدو کې رارسيدلي دي.

ځينې کيسې ځانگړي ويونکي لري او د ټاکلي فرد يا قوم برخليک بيانوي؛ خو ځينې يې بيا ځانگړي ويونکي نه لري او د هغه قوم يا شخص په اړه چې کيسې ويل شوې دي ويونکي يې معلوم نه وي.

کيسې او حکايتونه ډول ډول محتواگانې لري او هغه بېلابېل برخليکونه بيانوي چې د بشري ټولني په خلکو کې موجودې دي. دا هغه کيسې دي چې اخلاقي، عرفاني، عشقي، ټولنيز، ديني او نور له پنده ډک مفاهيم او معناوې لري.

د کيسې او افسانې توپير

کيسه ډېر ځله له واقعيتونو سره سمون لري او که ساختمون هم وي، د انسان عقل د هغوی شتون او موجوديت ناشونی نه گڼي، يعنې کيسه د يوه فرد او يو قوم هغه تېريادونه او برخليکونه دي چې يا په هماغه ډول واقع شوي وي او يا کيدای شي هغو ته ورته کيسې پېښې شوې وي. خو افسانه خيالي او اسطوره يي خواوې لري او د انسان عقل د هغو وجود او پېښيدنه محال گڼي. په بله وينا افسانې او اسطوري سره گڼې دي خو کيسې او حکايتونه د اسطورو سره يو والی نه لري او کېدای شي چې د ژوند له واقعيتونو سره سمون ولري. لاندې يو حکايت د بېلگې په توگه را نقل شوی دی:

حکایت


وايي په پخوا زمانو کې په ترکستان کې يو سوداگر و چې د هندوستان تجارت يې کاوه. يوه ورځ دغه سوداگر هندوستان ته د سفر ملا وتړله. څرنګه چې دود و له خپلو زامنو او کورنۍ څخه يې پوښتنه وکړه چې څه سوغاتونه تاسو ته راوړم؟

د کورنۍ هر غړي له خپل ذوق سره سم څه کالي، شال او د ګانو فرمايش ورکړ. سوداگر يو طوطي هم درلود، له هغه څخه يې هم پوښتنه وکړه: «تاته له هندوستان څخه څه سوغات راوړم؟»

طوطي وويل: «کله چې د هندوستان له پلانګۍ سيمې څخه تيريدې، هلته يو ځنگل دی چې زما خپلوان پکې ژوند کوي. زما سلامونه هغوی ته ورسوه او د هغوی دروغتيا او سلامتی احوال ماته راوړه.»

سوداگر له کاروان سره حرکت وکړ او د اوږدو لارو له وهلو او د سفر له کړاوونو زغملو وروسته هندوستان ته ورسېد. خپل مال يې خرڅ کړ. هندي کالي، متاع او ګران بيه سوغاتونه يې خپلې کورنۍ او نورو ته واخيستل او دبېرته راتګ هوډ يې وکړ او د خپل طوطي له فرمايش سره سم د هغې سيمې ځنگله ته ورغی او هلته يې د طوطيانو يو لوی سيل وليد. سوداگر د طوطيانو سيل ته سلام و وړ او چاوه او د خپل طوطي سلام يې هغوی ته ورساوه.

(۶) تصوير



نابیره د طوطیانو له ډلې یو طوطي له ونې څخه پر ځمکه راو لوبید او مړ شو. سوداگر دغه پېښې ته هک پک پاتې شو چې څنگه د پیغام رسول د طوطي د مړینې لامل شو؟ په ډېر څپگان له هندوستان څخه راروان شو او له خپلو مالونو سره د سفرونو له وهلو وروسته خپل کور ته راو رسید او د خپل کور د ټولو غړو سوغاتونه یې هغوی ته و ویشل، ټول خوشحاله شول.

طوطي پوښتنه وکړه «زما پیغام دې زما خپلوانو ته ورساوه؟»

سوداگر وویل: «هو، خو کاشکې دغه پیغام مې نه وای رسولی. دا پېښه به نه رامنځ ته کېده.» د هغې پېښې حکایت یې ورته وکړ.

طوطي د دغې کیسې په اوریدو سره سمد لاسه په رېږدېدو شو، په ځمکه راو لوبیده او داسې فکر کېده چې مړ شو. سوداگر هک پک پاتې شو او ډېر څپه شو، نو د قفس دروازه یې خلاصه کړه او د چا خبره د طوطي مړی یې له قفس څخه د باندې وچاوه. سمدلاسه طوطي والسوت او د ونې په څانګه کېښناست.

سوداگر د طوطي له دغه حرکت لار حیران شو او د طوطي د دغو حرکتونو راز یې له هغه وپوښته. طوطي وویل: «ما مې خپلوانو ته پیغام ولېږه چې په قفس کې بندي یم او څنگه کولای شم د قفس له زندان څخه ځان خلاص کړم؟»

زما خپلوانو عملاً ما ته ښوونه وکړه چې د قفس څخه ستا د خلاصیدو لاره همدا ده چې: «نورې خبرې مه کوه او خپل ځان مړ وچاوه، هغه وخت د سوداگر په درد نه خورې، تا له قفس څخه د باندې اچوي او آزاد به شې.»

«ما د هغوی عملي درس او پوهوونکي پیغام پلی کړ، دا دی مقصد ته ورسېدم او آزاد شوم. اوس



(۷) تصویر، کاروان



(۸) تصویر، طوطی

نو د خدای په امان!« دا خبره یې وکړه او والوت. له ډېر مزل وروسته یې ځان هندوستان ته ورساوه او له خپلو خپلوانو سره یوځای شو.



په ټولگي کې فعالیت

- له زده کوونکو څخه دې یو کس نور وته یوه کیسه ووايي.



پوښتنې

- هغه کتابونه، چې په هغو کې ډېرې کیسې راغلي دي، کوم دي؟ نومونه یې واخلئ.
- په خلکو کې د کیسو کول او اورېدل څه گټې لري؟



کورنۍ دنده

- زده کوونکي دې دخپلې کورنۍ له غړو څخه د کیسو پوښتنې وکړي، هغه دې ولیکي او ټولگي ته دې راوړي.

رزمي شعرونه او شهنامه لوستل

- تاسو د رزمي او حماسي شعرونو او داستانونو په اړه څه پوهېږئ او تر اوسه مو په دغه برخه کې له چا څخه څه اوریدلي دي؟


رزمي او حماسي شعر

رزمي او حماسي شعر له تاریخ څخه دمخه دورې او د پخوانیو انسانانو د ژوند د پېښو سپړونکي دی. د یوه ملت هغه ارمانونه چې تاریخ، اسطوره، خیال او رښتیا ورسره ملګري وي، رانغاړي.

حماسي شعر د یوه ملت تاریخ، هېلو او آرمانونو ښکارندوی دی یا په بله وینا په منظومه بڼه د هغه ملت د تېرو خیالي کیسو تاریخ دی. دغه ډول حماسي شعر څو اړخیزه داستان دی چې له بېلابېلو موضوعگانو، اسطورو، د پهلوانۍ له افسانو، تاریخ، فولکلور، د ښوونیز مذهبې حکایتونو، اخلاقي او فلسفي نظریو او د حیواناتو له داستانونو، د قهرمانانو له زړه ورتوب، اتلولیو او فوق العاده کارنامو څخه خبرې کوي. همدارنګه حماسي نظمونه سربېره پر دې چې د یوه ملت د قهرمانانو، زړورتیاوې، جګړې، مدني ځانګړتیاوې، اخلاقي او فرهنگي حالت تمثیل او بیانوي. همداراز کېدای شي حماسه د یو ملت د تمدن د یوې برخې او یا د تمدن د ټولو برخو ښودونکې هم وي چې د زمانو په اوږدو کې منځ ته راغلې دي.

د رزمي او حماسي شعر ځینې نورې ځانګړتیاوې

- ۱- حماسي شعر د قومي، توکمیزو، ملي قهرمانیو او جګړو بیانوونکی دی.
- ۲- په حماسي شعر کې څاروي عجیبه او فوق العاده پیاوړتیا لري. لکه چې په شهنامه کې د رستم رخس (آس) له زمري سره جګړه کوي، سیمرغ زال روزي. د عطار منطق الطیر حماسي او عرفاني شعر کې سیمرغ پیاوړي رول لري. همدارنګه د وزر لرونکي آس کېسه، د (هما) د سعادت مرغه او د اووه سرې ښامار رول د یادولو وړ دی.
- ۳- په حماسي شعر کې دارويي بوټي فوق العاده رول لري.



(۹) تصویر


۴- په حماسي شعر کې خبرې له ډاروونکو او خيالي موجوداتو څخه وي، لکه: ديوان، غولان، جادوگران او طلسمونه او د حماسي اتلان او قهرمانان ډاروونکي خيالي ځناوران وژني لکه څنگه چې رستم او اسفنديار په خپلو «هفت خوانونو» کې بنامار وژني. د دغه ډول حماسي شعرونو ويونکي زموږ د ټولني په بډای فرهنگي حوزه کې زيات ليدل شوي دي، مثالونه يې د سومري گيل گيميش، د هنديانو مها بهارت، په اوستا کې مهربشت او زامياديشت او د فردوسي د شهنامې لومړۍ برخه د فریدون تر ژوند پورې او طوسي اسدی، گرشاسب نامه او د بلخي ابوالمؤيد شهنامه، همدارنگه د مسعود مروزی شهنامه او ابو العالی بلخي شاهنامو کې دغه ټکی ليدل کېږي. په پښتو ادب کې مؤمن خان او شيرينو او په ترکي ژبه کې د گوراوغلی مشهور حماسي داستان د يادولو وړ دی.

شاهنامه لوستنه

د شپې ناسته او د حماسي داستانونو لوستل زموږ د هېواد د وگړنيز او لرغوني فرهنگ يوه برخه ده؛ خو د راډيو تلويزيون د رامنځته کېدو سره دغه پخوانی او لرغونی دود کم شوی دی، مگر په تېرو دورو کې د شاهنامې لوستل زيات دود و.

په پخوا وختونو کې به دا دود و چې په ژمي کې خلکو کار لږ او وخت زيات درلود. په يوه ځای يا کور کې به راټولېدل او يو تن به چې د فردوسي شهنامې حماسي شعرونو په لوستلو کې مهارت درلوده، هغه به يې په ډېر ذوق سره لوستل او نورو به په پوره مينې سره اورېدل او له هغو به يې خوند اخيسته.

لکه چې وويل شول هغه داستانونه، چې د شپې په ناستو کې لوستل کېدل، زياترو يې، حماسي او رزمي بڼه




(۱۰) تصویر، دشهنامې لوستلو مجلس

درلوده چی زموږ د هېواد دسترو شخصیتونو او مشرانو د جگړو او اتلولیو د تاریخ بیانوونکي و او خلکو به یې اوریدو ته ډېره مینه درلوده. دلته به د شهنامې یوه وړه ټوټه تاسوته وړاندې کړو:

درستم په لاس د سهراب وژل کېدل

دگر باره اسپان بیستند سخت	به سر برهمی گشت بدخواه بخت
به کشتی گرفتن نهاند سر	گرفتند هر دو دوال کمر
سپهدار سهراب و آن زوردست	تو گفתי که چرخ بلندش بیست
غمی گشت رستم بیازید چنگ	گرفت آن سر و یال جنگی پلنگ
خم آورد پشت دلاور جوان	زمانه سرآمد نبودش توان
زدش بر زمین بر، به کردار شیر	بدانست کوه نماند به زیر
سبک، تیغ تیز از میان برکشید	بر پور بیدار دل بر درید
بپیچید سهراب و پس آه کرد	ز نیک و بد، اندیشه کوتاه کرد
بدو گفت گر زانکه رستم تویی	بکشتی مرا خیره بر بد خویی
ز هر گونه بودم تراراهنمای	نجنبید یک ذره مهتر ز جای



(۱۱) تصویر

کنون بند بگشای از جوشنم
به بازوم بر مهوره خود نگر
چو بگشاد خفتان و آن مهوره دید

برهنه بین این تن روشنم
بین تا چه دید این پسر از پدر
همه جامه بر خویشان بردید^(۲)



په ټولگي کې فعالیت

- د هر زده کوونکي چې حماسي او رزمي داستان زده وي نورو ته دې ووايي.



پوښتنې

- فردوسي خپله شهنامه زموږ د هېواد کوم پاچا په تشويقونه کې ويلې ده؟
- د حماسي داستانونو او رېدل څه گټې لري؟
- د شهنامې خوبیتونه موزده دي؟



کورنۍ دنده

- زده کوونکي دې د خپلې کورنۍ له غړو څخه هغه حماسي داستانونه چې د خلکو په منځ کې رواج لري، ثبت کړي او په راتلونکې ورځ دې ټولگي ته له ځانه سره راوړي.

د لومړي څپرکي لنډيز

اسطوري، افسانې، کيسې، رزمي او حماسي شعرونه اسطوري د پېړيو په اوږدو کې د عاميانه فرهنگ او د لوړو خيالونو د لاس ته راوړنو د بنيادي برخو څخه دي. د اسطورو اصلي عناصر په پېښو او پديدو کې د وگړو په ستاينه کې له اندازې څخه زياته مبالغه او غلو کول دي. اسطوري په نا معلوم مکان او زمان کې له عقل څخه لرې د غير عادي او د ډېرو قوي قهرمانانو خيالي کيسې دي. افسانه هم د خلکو د ژبنيو لاس ته راوړنو يوه برخه ده چې کله عادي او کله اسطوره يې محتوا لري.

کيسې په زياته اندازه له واقعيتونو سره سمون لري او که چېرته له ځانه هم جوړې شوي وي د انسان عقل د هغې وجود او پېښېدل محال نه گڼي. رزمي او حماسي شعرونه له تاريخ څخه مخکې د پېښو او د بشر د ارمانونو بيانونکي دي. رزمي او حماسي شعر د پخوانيو د وياړونو او له غرور څخه د ډکو هيلو خيالونه دي.

دويم څپرکي

ولسي ادبيات

د دې څپرکي موخې

په دې څپرکي کې به زده کوونکي زموږ د هېواد د خلکو د عاميانه ادبپاتو له مهمو او شکلي برخو سره آشنا شي او د دې ډول ادب محتواوې او موضوعات به وپېژني. زده کوونکي دې د خلکو په منځ کې د دې ډول ادب له دود او تاريخي سابقې سره آشنا شي. زده کوونکي به په ورځني ژوند کې دخلکو په فکر او ژوندانه باندې د دې ډول ادب په گټو، مزايو او اغېزو وپوهېږي. زده کوونکي به د ضرب المثل او مقولې ترمنځ توپير او د دې دواړو په کارولو باندې پوه شي.



(۱۲) تصویر، دنورستان ښکلی طبیعت

لنډۍ

— ستاسو څو لنډۍ زده دي؟

لنډۍ زموږ د خلکو د وگړنيزو ادبباتو مهمه او بنکلي برخه ده. دغه ډول ادببات زموږ د خلکو د ژوند حالاتو، عادتونو، طريقو، احساساتو، عواطفو، شور او زوږ بيانوونکي دي چې ځانگړی اهميت لري.

لنډۍ خپل ځانگړی وزن، بنکلا او اصالت لري او زموږ د ټولني فرهنگي ارزښتناکو شتمنيو په توگه د خلکو او ټولني په منع کې ځای لري.

د لنډيو ويونکي څرگند نه وي او نشو کولی هغه په گوته کړو چې د چا له خوا ويل شوي دي؛ ځکه زموږ د ادب دغه ډول له لرغونو زمانو څخه را پاتې دی او د چا په نامه نه دی ثبت شوی؛ له همدې امله ډېر خلک هغه په ياد لري او له يوه نسل څخه بل نسل ته انتقال شوي دي.

دا ښکاره خبره ده چې لنډيو د عوامو خلکو له طبعي څخه سرچينه اخيستي ده. لنډۍ زموږ په ټولنه کې ډول ډول محتواگانې لري، کله مينه او محبت پکې څرگندېږي، کله هم ټولنيز موضوعات پکې څېړل کېږي او کله هم د ناکاميو په وخت د درد او سوز بيانوونکي وي او ځينو نورو يې زموږ د خلکو د حماسي ژوند ځيني اړخونه بيان کړي دي.

لانډې يو څو لنډۍ د بېلگې (مشت نمونه خروار) په توگه راوړو:

گلـونه ډېر درـسره راوړه زه د اور بل د پاسه چتر جوړومه
اصيل گلاب راڅخه ورک دی کم اصل گل که بويوم ډک دي باغونه

گلابه دا قدر دې بس دی چې جینکی دې په اوریل کې گزوبنه
مخ دې گلاب سترگې دې شمعہ زه نه پوهېږم چې پتنگ که بوراشمه؟




(۱۳) تصویر

آشنا مې نوی سوداگر دی په سر بازی کې به لونگ راته راوړینه
په لویو غرو د باران شور شو بڼکته لاندہ شول د لونگو درمندونه



(۱۴) تصویر

د کښمالو به دې باغوان شم گلان دې ټول له تا قربان شي يادې په خوله کې کښمالي دي چې هر سهار دې په وړيا د بدن کومه ته کښمالي يې نور سلام درته کوبنه يادې د عطرو په چينه لمبلي دینه



(۱۶) تصوير، د پسرلی گلونه اوسیند



(۱۵) تصوير، د پغمان گلونه

غاټول به ټول امیل به جور کرم ياد لاله په گل شبنم دی مخ دې گلاب سترگې نرگس دي د يار دپاره يې په غاړه گرځومه يادې د مخ په ستارو خولې رايينه دې تورو زلفو دې سنبل وشرمانه



(۱۷) تصوير

گلاب له اصله شهزاده دی زما جانان گل د ریحان دی
 رامبېل چامبېل يې نوکران نیولي دینه
 پاس په آسمان دی ملايکې يې بويونه



(۱۹) تصویر، غوزان (چارمنغز)



(۱۸) تصویر، د مرسل گل

ستاد نيايست گلونه ډېر دي ځولی مې تنگه زه به کوم کوم ټولومه



په ټولگي کې فعالیت

- د زده کوونکو چې څومره لنډې یادې وي خپلو ټولگیوالو ته دې ووايي.



پوښتنې

- د لنډيو زمزمه کول له تنگ ټکور سره همغږي لري که نه؟
 - لنډې چا ويلي دي؟



کورنۍ دنده

- زده کوونکي دې د زیاتو لنډيو د زده کولو په خاطر د کور له غږو
 څخه پوښتنه وکړي او په خپلو کتابچو کې دې ولېکي.

متلونه او مقولې

ستاسو څو متلونه او مقولې زده دي؟

متلونه او مقولې د خلکو د لاسته راوړنو له ډولونو څخه دي چې هم په خبرو او هم په ليکنه کې کارول کېږي. يو شاعر يې په خبرو کې ارزښت او اغېز داسې تمثيل کړی دی.

«در مقامي که بود روی کنایه به عدو
ضرب شمشیر ندارد اثر ضرب مثل»

ژباړه

په هغه وخت کې چې د کنایې تېره څوکه د دښمن خوا ته توجیه شوی وي د تورې گوزار هغه تاثیر نه لري لکه چې د ضرب المثل گوزارې لري.

د متلونو محتوا

متلونه او مقولې د خلکو د ژوندانه د بېلابېلو اړخونو او د خلکو د عامه ژوند د پېړيو، پېړيو تجربو پایله ده. متلونه او مقولې پند ورکوونکي افادې لري او د خلکو د ژوند تجربې پکې د پند په ډول ترسره کېږي.

دغه دوه هنري او ژبني پدیدې د خلکو په منځ کې اوږد تاریخ لري، خو د لفظ او معنا له پلوه توپرل شوي، بدلون يې موندلی او ښکلې شوي دي. له دې امله لنډه، جامع او ژوره معنا لري.

د متل او مقولې توپير

متل ډېر ځله مجازي معنا لري او د ويونکي فکر پکې په غير مستقيم او کنایي ډول وړاندې کېږي. يعنې د ناڅرگند هدف لپاره کارول کېږي او موخه يې د الفاظو ښکاره او مستقیمه سپړنه نه ده. د بېلگې په ډول: «چې نه سيخ وسوزي، نه کباب» د سيخ او کباب له سوزلو رښتيني معنا څخه يې موخه نه ده، بلکې د يوې پېښې پر دواړو خواوو باندې د ستم او تيري نه کول او عدل کول موخه ده.

خو په مقوله کې د ويونکي موخه د حقيقي معنا بيانول دي. د بېلگې په ډول: «د نن کار سبا ته مه پرېږده» مقولې کې موخه دا ده چې د کار په کولو کې ځنډ مه کوئ! نو له دې امله ويلاى شو چې مقولې له متل څخه ساده او هنري خوند او رنگ يې هم لري.

لاندې به څو متلونه او مقولې د بېلگې په ډول راوړو:

متلونه

کوږ بار تر مزله نه رسېږي.
بې عمله عالم، بې شاتو مچۍ ته ورته دی.
پښې له لیمځي سره وغځوه.
خپله ژبه هم کلا ده، هم بلا.
مار چیچلی له پرې ډارېږي.
گودر گوره، موزې باسه.
له ښو ښه زېږي، له بدو وائنه.
دوست موندل سخت دی، دښمن آسان.
دوست په کلو، نه موندل کېږي، دښمن په ساعت.
عبدالرحمن بابا وايي:
کوهي مه کنه د بل سړي په لار کې چېرې ستا به د کوهي په غاړه لار شي.

مقولې

له بې عقل دوست نه، هوښیار دښمن ښه دی.
هوښیار دښمن به دې لوړ کړي.
په هر کار کې مشورت بویه! بې مشورې کار ناکامي ده.
لتونکی، موندونکی دی.



په ټولگي کې فعالیت

- زده کوونکي دې څو مقولې او متلونه خپلو ټولگيوالو ته ووايي.



پوښتنې

- په شعرونو کې د متلونو کارول څه ښېگڼې او ښکلاوې لري؟
- د خلکو په ورځیني ژوند او د ویونکي د موخې د تر لاسه کولو په کار کې د متلونو او مقولو وړاندې کول څه اغیزې لري؟



کورنۍ دنده

- زده کوونکي دې څو مقولې او متلونه د کور له غړو څخه پوښتي او ثبت دې کړي.

د دویم څپرکي لنډيز

ولسي ادبيات د خلکو د عواطفو او د ژوند دلارو چارو او بنو بيانوونکي دي. د لنډيو ويل د عامو خلکو بيتونه دي چې ډول ډول عشقي، له دوستانو څخه د بيلتون او د وطن دوستۍ محتواوې لري. په متلونو کې د ويونکي خيالونه په غير مستقيم او په کنایي ډول بيانېږي او مستقیمه معنانه لري او په مقوله کې د ويونکي موخه دا وي چې د يوه مطلب حقيقي او مستقیمه معنا او مفهوم بيان کړي.

دریم خپرکی جامې او پوښاک

د دې خپرکي موخې

زده کوونکي به زموږ د خلکو او نیکونو د سنتي او عنعنوي جامو په ارزښت او اهمیت پوهه شي.
زده کوونکي به پوه شي چې زموږ د خلکو د ودونو، جشنونو او اخترونو جامې څه کیفیت لري؟



(۲۰) تصویر، جنکی په ملي جامو کې

شپریم لوست

زموږ د هېواد د خلکو جامې

ستاسو د ولایت د خلکو جامې څه ډول دي ؟


په کلیو کې د خلکو جامې

زموږ په گران هېواد کې جامې او کالي د سیمه ییزو او اقلیمي شرایطو له مخې له یوې سیمې

څخه بلې ته توپیر لري.




(۲۱) په (نورستان) کې د شپون تصویر



تصویر (۲۳)


د بېلگې په توگه پښتانه په کلیو کې پټو، خپلی، کمیس او پرتوگ، لونگی او واسکت اغوندي.

په نورستان کې خلک زیاتره ورینه قاقمه (گنډی)، برک، پکول، چاروق (خرمن) او پای تاوه چې ټول پخپله جوړوي، اغوندي.



تصویر (۲۳) ښوونکي مېرمن قران کریم لولي


په هزاره میشتو سیمو او بدخشان کې برک (ورین توکر) او چکمن دود لری. اوزبکان او ترکمنان گوپیچه، شلوار، چین، قاقمه، موزې، ماسی اغوندي او په پښو کوي یې او دهرات خلک له نورو جامو سره واسکت هم اغوندي.



تصویر (۲۴) د هیواد په شمال کې چای خانه

په عمومي ډول زموږ د هېواد ټول خلک په لږ توپير يو ډول او سره ورته جامې اغوندي. لکه: کميس او پرتوگ، واسکت او لونگي د ټول هېواد په خلکو کې دود دي.

په دومره تفاوت سره لکه چې پښتني بنځې گلدوزي کميس او لوی پرتوگ اغوندي او په ځينو سيمو کې ورسره د پايڅو په برخه کې ښکلی



(۲۵) تصوير


گلدوزي شوی (پوچي) هم په پښو تړي.



(۲۶) تصوير، جنکې په ملي جامو کې



(۲۷) تصوير، پېخه (قره قلي خولی)



(۲۹) تصویر، جنګی په ملي جامو کې



(۲۸) تصویر، ښځې د سو داد اخستلو په حال کې

د ښاري خلکو جامې

د کابل ښار او په نورو ښارونو کې د خلکو ملي جامې عبارت دي له: کمیس، پرتوګ، پټو. خو ښځې گلداره کمیس او سپین پرتوګ اغوندي. ښځې د لمن (دامن)

په نامه کمیس او د ښوونځیو او مدرسو نجونې ځانګړې کالي، سپین ټکري، هلکان کړتۍ او پتلون هم اغوندي، خو ټول خلک نارینه، ښځې، نجونې، هلکان او ماشومان په جشنونو، ودونو، اخترونو او نورو ځانګړو مراسمو کې گلدارې او ځلېدونکې جامې اغوندي چې ډولونه به یې په بېلابېلو درسونو کې راوړل شي.



په ټولګي کې فعالیت

- زده کوونکي دې د خپل کلي او ښار د جامو ځانګړتیاوې په گوته کړي.



پوښتنې

- د خپل هېواد د مشهورو کالیو نومونه دې واخلئ؟
- د هېواد د قومونو او بېلابېلو سیمو د ځانګړو جامو نومونه دې واخلئ؟



کورنۍ دنده

- زده کوونکي دې له خپلو کورنیو څخه د پخوانیو جامو په برخه کې پوښتنې وکړي، په خپلو کتابچو کې دې ثبت او له ځانه سره دې ټولګي ته راوړي.

د واده او کوزډي د مراسمو جامې

ستاسو په ځای کې د واده په شپه ناوې او زوم څرنگه جامې اغوندي؟
د واده دودونه زموږ د خلکو په منځ کې په پوره شور او زوږ جوړېږي. د واده په مراسمو کې د ناوې او زوم لپاره نوې جامې برابرېږي چې د دغو دودونو ځینې برخې دلته راوړو:



(۳۰) تصویر، د واده جامې

د ناوې او زوم د نکاح جامې

د نکاح د ترلو په مراسمو کې ناوې ته ځانگړې جامې جوړېږي، چې د نکاح په شپه یې وراغوندي. دغه جامې زیاتره شنې وي چې ناوې له سره تر پښو پتوي. د ناوې بوتونه د نکاح په شپه شنه او یا سپین وي. د نکاح په مراسمو کې زوم ته جامې برابرېږي. په کلیو کې زوم ته سپینې جامې جوړوي او د کمیسه غاړه یې په ښکلي ډول خامک دوزی کېږي. سربېره پر دې یوه جوړه بوتونه، لونگی، خولی، یوه کورتی او واسکت هم د زوم لپاره تیاروي او په یوځانگړي دستمال کې مجلس ته راوړل کېږي، چې په ځینو ځایونو کې یې د جومات محترم امام له نکاح څخه وروسته د خلکو په منځ کې زوم ته وراغوندي.

د زوم او ناوې د واده جامې

په کلیو کې د زوم لپاره سپینې سیمه ییزې جامې برابرېږي. دغه جامې په معمولي توگه یو ښکلی خامک دوزي شوی کمیس هم لري او له دې جامو سره یو بالاپوش یا کورتی، لونگی، خولی، بوتونه او جورابې هم په ځوانچه کې ږدي او د ناوې د وړلو له مراسمو څخه مخکې د سیمې د امام او یا د یو مشر له خوا زوم ته وراغوستل کېږي. په ځینو سیمو کې یې د زوم خپلوان، دوستان او همزولي هلکان وراغوندي. د مېړه کور ته د وړلو په وخت د ناوې کالي سپین وي او سپینې جامې په نیک فال نیسي، خو ناوې ښکمرغه او سپین بخت ولري. دغه کمیس په معمولي توگه لوی وي او ناوې یې سرتړ پایه پوښلې وي.



(۳۱) تصویر، د ناوې

د زوم کورته د ناوې د ورلو په وخت کې شبن رنگی شال د بڼه نیت په توگه دهغې پر سر اچوي، خو بې ژوند د تل لپاره زرغون او بڼکلی وي.



(۳۲) تصویر، ترکمنه نجلی د واده جامو کې

په ټولگي کې فعالیت
- زده کوونکي دې د واده او نکاح د جامو د نورو ځانگړتیاوو په برخه کې خبرې وکړي.

پوښتنې
- د واده د مراسمو د جامو د نورو ډولونو نومونه واخلئ.
- د هېواد په ولایتونو کې د واده جامو ترمنځ توپيرونه و وایی.

کورنۍ دنده
- زده کوونکي دې له خپلو مشرانو څخه دهغو جامو په برخه چې په تېرو وختونو کې ناوې او زوم اغوستل او دود وو، معلومات وليکي او ټولگي ته دې راوړي.

د جشنونو، اخترونو او ځانگړو مراسمو جامې

- ستاسو په سیمه کې خلک په ځانگړو مراسمو کې څه ډول جامې اغوندي؟
زموږ په گران هېواد کې خلک په ځانگړو مراسمو لکه جشنونو، اخترونو او نورو

مراسمو کې ځانگړې جامې جوړوي او اغوندي
چې دغه جامې په لاندې ډول دي:



(۳۳) تصویر

د خپلواکۍ د جشن په مراسمو کې زیات خلک
گډون کوي او د خوښۍ د ښوولو لپاره نوي
کالي اغوندي. په جشن کې د دولت کارکوونکي
هم گډون کوي. د پوځي پرېت یا رسم گذشت په
مراسمو کې د اردو او ملي پولیسو سرتېري او
افسران له ځانگړو جامو سره د دولتي او نورو
خلکو تر مخ د پرېت په ډول تېرېږي. د ښوونځیو
زده کوونکي هم له ځانگړو کالیو او جامو سره
په دغه خوښۍ کې برخه اخلي.



(۳۴) تصویر، د سرتېرو رسم گذشت (کابل)

د کوچني او لوی اختر په ورځو کې خلک خپلې نوې جامې چې مخکې له مخکې یې برابرې کړي وي، اغوندي او دغه کار اسلامي سنت گڼي. دیني عالمان او سپین بږي د اختر په ورځو کې چینې اغوندي. د چینې اغوستل د ویاړ نښه گڼي. زموږ د هېواد په شمالي ولایتونو کې زیاتره خلک چینې، جېلکې، پگړۍ، پرتوگ او گلدوزي شوی کمیس اغوندي.



(۳۵) تصویر، د پوهنې زده کوونکي



(۳۷) تصویر



(۳۶) تصویر، کوچنی نجلۍ په ملي جامه کې

د ځانگړو مراسمو جامې

خلک په مراسمو، قومي جرگو او د جمعې لمونځونو کې نوې او پاکې جامې



(۳۸) تصویر، د قاضي القضاة ځانگړې جامې او د ولسمشر د لوړې مراسمو بهیر

اغوندي . د
جامع جو مانونو
ملايان د جمعې
او اخرونو په
لمونځونو کې
نوې او پاکې
جامې اغوندي .
د لونگۍ په

سرول او د چينې اغوستل د لمانځه د امامت
پر مهال او په محکمو کې د قاضيانو ځانگړی
جامې د علماو و په نظر غوره کار دی .
د کندهار، فراه، نيمروز او هلمند
ولایتونو کې هغه خولۍ په سرکوي چې يوه
څنډه يې برش شوې او په ډول ډول تارونو
سره گلدوزي او بنکلي شوې وي . په دې
ولایتونو کې خلک زياتره تورې، سپينې او
تيز رنگه جامې خوښوي .
په هرات او جلال آباد کې نارينه سپينې



(۳۹) تصویر، يو ځوان دنيا لگۍ کېنو لو په حال

خولی پر سر کوي چې هغو ته عرقچینې وايي. دغه خولی کله له توکر او کله هم له تارونو څخه جوړېږي. د هرات په ولایت کې د جامو د توکر رنگونه زیاتره نیم رنگه او روښانه وي.



په ټولګي کې فعالیت

- زده کوونکي دې د خپلې سیمې د ځانګړو مراسمو د جامو نومونه واخلې.



پوښتنې

- ستاسو کوم ډول جامې خوښېږي، چې د واده په مراسمو کې یې واغونډئ؟
- ستاسو په نظر کوم ډول جامې له اقتصادي پلوه غوره دي؟



کورنۍ دنده

- زده کوونکي دې له خپلو مشرانو او لویانو څخه د ځانګړو مراسمو جامې چې په پخوا وختونو کې کارول کېدې، وپوښتي او ودې لیکي.

د ماشومانو جامي

ماشومان د کورنۍ د باغ بنکلي گلونه دي چې ټول خلک ورسره مينه لري او هغوی ته ځانگړې پاملرنه کوي. هغوی ته د بنکلو جامو د برابرولو او وراغوستلو په برخه کې دودونه او رواجونه لري، چې په لنډ ډول بيانېږي، لکه: د نويو زېږېدلو ماشومانو د عقيقي، د اخرونو په ورځو او داسې نوروکې.



(۴۰) و (۴۱) تصوير ونه، جنکې او هلکان په ملي جامو کې

په ځينو سيمو کې د کورنيو د لومړني پيدا شوي ماشوم لپاره د هغه نيا څو جوړې ماشومانه کالي، کوچنۍ برستن، کمپله، بالبنټ، دستمالونه او ورسره نور شيان برابروي. جامې د يوه کوچني ځانگړي مجلس په ترڅ کې د نوي پيدا شوي ماشوم کور ته وړل کېږي.

عقيقه، اسلامي ځانگړی سنت گڼل کېږي. د ماشوم لپاره په دې مراسمو کې يوه جوړه نوي، بنکلی کالي برابروي او په هماغه ورځ يې ماشوم ته د سنتولو څخه مخکې ور اغوندي. د نويو زېږېدلو هلکانو سنتول اسلامي سنت دی.

د اخرونو په ورځو کې هم د ماشومانو لپاره نوي کالي جوړوي. ماشومان هغه اغوندي او ډېر خوشحالهېږي.

زموږ د خلکو يو بل غوره دود دا دی چې د هر قوم مشران شتمن خلک د دې په ترڅ کې چې د خپلو ماشومانو لپاره جامې برابروي د بې وزلو ماشومانو لپاره هم په اخرونو

کې نوې جامې رانیسي چې هغوی هم د اختر په خونښو کې برخه ولري.

سربېره پر هغو چې مخکې وویل شول په ځینو دودونو کې د ماشومانو لپاره بڅملي واسکتونه او خولۍ، چې په رنگه تارونو او زري توتو سره سینگار او چرمه کاري شوي وي، جوړوي او هغوی ته یې ور اغوندي. وړې جونې هم چرمداره او زري ښایسته کمیښونه له شین رنگه ټیکریو سره اغوندي.



(۴۲) تصویر، جنکی او هلکان په ملي جامو کې (مزار شریف)

په ټولگي کې فعالیت



- زده کوونکي دې و وایي چې د دوی په کور او کلي کې ماشومان کوم ډول جامې اغوندي؟

پوښتنې



- د ماشومانو لپاره د نورو دودیزو جامو نومونه واخلئ.
- زموږ د هېواد په بېلابېلو سیمو کې د ماشومانو جامې یو ډبل سره څه توپیر لري.

کورنۍ دنده



- زده کوونکي دې د پخوانیو جامو په باره کې له خپلو مشرانو څخه پوښتنې وکړي، ودې لیکي او ټولگي ته دې راوړي.

د دريم څپرکي لنډيز

د هېواد په شمالي او شمال ختيځو سيمو کې خلک چين، جېلک، واسکت، گوپيچه او لونگي اغوندي. په سويلي او سويل لوېديځو سيمو کې گل گنډ (گلدوزي) شوي تاريخ او وړين ډېر بنکلي څادرونه اغوندي. په مرکزي افغانستان او په ځينو شمال ختيځو سيمو کې د وړينې چينې (چکمن او برک) اغوستل دود دی. په جنوبي سيمو کې د خلکوپا پوښونه، خپلې او بوتان او په شمال کې مسحې او بوتان دي.

په جشنونو، اخترونو، نوي کال او ودونو کې ماشومان او ځوانان چرمه کاري شوي واسکتونه، دکميسونو د غاړو گل گنډ شوي بنکلي جامې، د پوهنې زده کوونکي او ځينې نور خلک کورتي او پطلونونه اغوندي.

په ودونو کې د واده په شپه د ناوې څړوکی شين او د زوم کور ته د ورتلو په وخت کې سپين رنگ لري.

د څادري اغوستل د ښځو تر منځ کې په ټول افغانستان کې دود دی.

څلورم څپرکی واکمني او سیمه ییزه اداره

د دې څپرکي موخې

زده کوونکي دې دکورنۍ په ټولنيز اوحياتي ارزښت باندې پوه شي اودغه مفهوم دې
بڼه زده کړې او پوه شي چې کورنۍ دځوانانو دنیکمرغۍ ځاله ده اودټولني دښېرازۍ دنظم
په خوندي ساتلوکې ډېر ارزښت لري اوهمدارنگه زده کوونکي دې دقومي جرگو ارزښت
اودتاوتریخوالي دپیداکېدو لاملونه وپېژني.



(۴۳) تصویر، د (نورستان) سیمه او اداره

زموږ د هېواد کورنۍ توکمیز جوړښت

— ستاسو په سیمه کې کورنۍ جوړښت څه ډول دی؟

کورنۍ


کورنۍ د ټولني لومړني بنسټ او بنياد جوړوي. زموږ په هېواد کې کورنۍ له پلار، مور، لورگانو، زامنو ننگيانندو او لمسيانو څخه جوړه شوې ده. زياتره د کورنۍ د غړو شمېر له لسو تنو څخه زياتېږي او کله کله په يوه کور کې پنځلس او آن تر شلو تنو هم ژوند کوي. د هېواد په جنوبي او جېوب لويديځو سيمو کې دغه دود ډېر دی او آن څو ورونه چې ځانله جلا کورنۍ هم لري، له نورو ورونو او د هغو له کورنيو سره په يوه لويه پخسه يي کلا کې چې له پلرونو څخه ورته ميراثي پاتې وي، ژوند کوي. د کورنۍ مشر پلار وي او په زياتره کورنيو کې مور هم خپل رول لري. زامن، لورگانې او ننگياندې د پلار او مور تر لارښونې لاندې کار کوي. کورنۍ نظم په کليو کې ښه کلک دی. د خوانښې او د زوی او ننگور په ژوند کې د هغې د لاس وهنو په اړوند زموږ په ټولنه او ادبياتو کې له ډېرو پخوا زمانو څخه کيسې، طنزونه او حکايتونه شته.

کورنۍ اړيکې

زموږ په هېواد کې د خلکو ترمنځ ډېرې ژورې او پراخه توکميزې او ټوليزې اړيکې شته. د کورنۍ غړي د خپل کور لويانو او ټول خلک د قوم د مشرانو درناوی کوي او د هغوی نظرونو ته ارزښت ورکوي. د کورنۍ د مشرانو واک په خپلې کورنۍ او د قوم د مشرانو واک قوم باندې په کليو کې د ښارونو په پرتله زيات وي. مشران له نورو ډېر واک لري؛ خو په ښارونو او متمدنو مرکزونو کې سره له دې چې مشرانو ته په درنه سترگه گوري خو د خپل شخصي ژوند په محدوده او چاپېريال کې په خپله واک، آزادي او صلاحيت لري.

کلی

زموږ په هېواد کې ښاري ټولني لږې او کليوالي ټولني ډېرې دي. په تېرو وختونو کې په کليو کې د واکمنۍ او اداري نظام دا ډول و چې هر کلي (يو ملک، ارياب او يا خان) درلود او دغه مشر به ټولنيزې چارې او قومي لانجې د



(۴۴) تصوير، د نورستان د برکمتال کلي



(۴۵) تصویر، حشري کارونه

کلي د نورو سپين ربرو او مشرانو په مشورو حلولي. د بېلگې په ډول په قومي حشرونو، د وبالو پاکولو، د غنمو لو، نيالگيو کېنولو، د ژرندي د پل انتقالولو او هم د لانجو په حلولو کې به يې برخه اخيسته.

په ځينو سيمو کې به څو اربابان يا ملکان د يو لوی ملک تر واک لاندې وو چې هغه به يې د مخور (سپين ربرې) په نامه ياداوه. مخور او يا لوی ملک به دخلکو او حکومت ترمنځ دارتباطي پل رول درلوده.

زموږ د هېواد په اسماعيليه مېشتو سيمو کې له ملک او ارباب څخه پرته به (پير يا شاه) و او هغه به خليفه گان درلودل، خليفه گانو به د پير به لارښوونه ټولنيزې چارې ترسره کولې.



(۴۶) تصویر، حشري کارونه

په ټولگي کې فعاليت



- زده کوونکي دې په څو ډلو ووېشل شي او هره ډله دې د کورنۍ د نېټگنو په اړه بحث وکړي او د هرې ډلې مشر دې د خپلو بحثونو پایلې نورو ته د ټولگي په مخ کې بيان کړي.

پوښتنې



- که د کورنۍ بنياد نه وي، ځوانان له کومو ستونزو سره مخامخ کېږي؟
- د ټولنيزو او اقتصادي چارو په برابرولو کې د قوم د اربابانو او ملکانو رول په څه ډول دی؟
- که کوم کلي يا سيمه ارباب يا ملک و نه لري د هغې کلي يا سيمې خلکو ته کومې ستونزې پيدا کېږي؟

کورنۍ دنده



- هر زده کوونکي دې د خپلو کورنيو له مشرانو څخه د ملکانو، اربابانو او يا د سيمې د مشرانو د رول په اړه پوښتنې وکړي او ټولگي ته دې راوړي.

مرکه او جرگه

- مرکه او جرگه څه ډول اصطلاحات دي او زموږ په هېواد کې څه ډول تاريخي سابقه لري؟
زموږ د هېواد په ټولو برخو، په تېره بيا په سويلي سيمو کې مرکې او جرگې د قومي او ټولنيزو ستونزو او لانجو د حلولو واک لري. د جرگو غړي تجربه لرونکي سپين ږيري، مشران، ملکان او افسقلان دي، چې په حجرو، د پرو، جوماتونو، د چنارونو او ونولاندې غونډې کوي او د خلکو شخړې او لانجې هواروي.



(۴۸) تصوير، قومي مرکه

د قبيلې، قوم او مشرانو غونډو ته جرگه گي وايي، چې د اړتيا په وخت کې د قبيلو ترمنځ د کوچنيو لانجو د فيصله کولو لپاره جوړېږي.

کله چې جرگه گي د يوې دعوي پرېکړه ونشي کړای، بيا د لانجې د حلولو لپاره لويه جرگه راغونډېدل کېږي. د دغې جرگې غړي قاضيان، د قوم مشران، نرخيان او نور وي.

په عمومي ډول مرکه يا جرگه د واک او رسوخ له پلوه درې درجې او پړاوونه لري:

۱- جرگه گي: د جرگو په دې پړاو کې څو محدود سپين ږيري گډون کوي او د



(۴۹) تصوير، قومي جرگه

دعوې په برخه کې يوازې خبرې اترې کوي.


۲- د مرکې دويم پړاو لوی دی چې گډون کونکي يې د دواړو لوربو ډوډۍ هم خوري چې دغه پړاو کابو د مرافعې محکمې مثال لري.

په دې پړاو کې د دعوې يو لوری مرکې ته واک ورکوي او بل لوري ته چې واک يې نه وي ورکړی هغې ته «نيمگړی واک» وايي.

۳- په دريم پړاو کې نرخيان گډون کوي او دغه پړاو د خلکو په منځ کې هغه قانوني واک او اعتبار لري، چې هغې ته (جرگه) وايي. جرگه د خلکو په منځ کې غټې دعوې فيصله کوي. جرگه د (تميز محکمې) ته ورته ده.

جرگه د ستونزو د پېچلتياوو په تناسب کېدای شي ډېرې ورځې او آن مياشتې دوام وکړي. په دغه جرگه کې ډېرې خبرې کېږي، نظرونه تبادله کېږي او د جرگې په اوږدو کې د دعوې دواړه خواوې د جرگه مارو د ډوډۍ خرڅ او لگښت په غاړه لري.

کله چې موضوع ډېره مهمه، پېچلې او لويه وي نو د قومونو مشران، نرخيان او په مرکو پوه خلک چې د دعوې دواړو لوربو پورې څه تړاو ونه لري د ستونزې او لانجې



(۵۰) تصویر، د نورستان سپين پيري او مشران د جرگې په لور روان دي.

د فیصله کولو لپاره رابلل کېږي او د دعوي د فیصله کولو لپاره د دعوي له دواړو لوریو بشپړ واک اخلي او دعوا فیصله کوي، چې دې ته د پښتنو په منځ کې (په توی وړی واک) وايي. دغه د جرگې تر ټولو لوړه سطحه ده چې د هغوی پرېکړه او فیصله هېڅ لوری ماتولی نشي.

د قومي شورا گانو او جرگو گټه

په هره سیمه کې د قوم د مشرانو شتون او د مشرانو شورا له لورې د خلکو د لاندو حل او فصل د رسمي، دولتي مراجعو کار کموي او د خلکو لپاره آسانتیاوې رامنځ ته کوي. له همدې امله همدا اوس په کلیو، ولسوالیو، ناحیو، ښارونو او د هېواد په ولایتونو کې د سپین بېرو شوراگانې شته چې لاندې او ستونزې فیصله کوي. د دغو شوراگانو شتون په هغه اندازه گټور دی چې لومړی لاندې او حقوقي مسئلې د رسمي مراجعو له لورې شوراگانو ته ارجاع کېږي، چې د مشورې او روغې جوړې له



(۵۱) تصویر، د (کابل) ښار کې د روغې جوړې یوه برخه



(۵۲) تصویر، قومي جرگه (د ځمکنو ولسوالي)

لارې حل شي. که دا فيصله
د دعوي دواړه لوري ونه
مني نو هغه وخت موضوع
رسمي مراجعته ورسپارل
کېږي.

په ټولگي کې فعالیت



- هر زده کوونکی دې د خپلې سیمې د واک لرونکو شخصیتونو په اړه
معلومات ورکړي.

پوښتنې



- د خلکو په منځ کې د قومي غونډو شتون څه گټې لري؟
- آیا په ځینو مواردو کې قومي غونډو ته واک ورکول کوم زیانونه هم لري؟

کورنۍ دنده



د کورنۍ دنده کورنۍ دې په تېرو وختونو کې د قومي غونډو د ماهیت په برخه کې
د خپلو کورنیو له غړو څخه معلومات ترلاسه کړي.

دولسم لوست

د تاو تريخوالي او دېسمنيو سرچينې، لاملونه او ماهيتونه

- تاو تريخوالي او دېسمنۍ د ټولني د نظم د له منځه وړلو په برخه کې کومې منفي اغېزې لري؟

هغه چارې چې زموږ په ټولنه کې کله کله دنظم د له منځه وړلو لامل گرځي، د خلکو په منځ کې تاو تريخوالي او دېسمنۍ دي. په دې لوست کې به د دغو موضوعگانو ماهيت او لاملونه په گوته شي.

۱- د تاو تريخوالي او دېسمنيو اړونه، لاملونه او ماهيتونه

د تاو تريخوالي او دېسمنيو يو لوی لامل بېکاري او بې علمي ده، بېکاره انسان تل د خپلې منفي بوختيا او رواني ستونزو د ارضا لپاره بهانې لټوي. وايي: «له بېکاره، خدای بېزاره» په ځانگړې توگه هغه څوک چې بې علمه او ناپوه وي او ځان ځاني هم

ورسره مله شي، ټکرونه او تاو تريخوالي رامنځته کوي. دا ډول تاو تريخوالي ناڅاپي او غير ارادي دی. په کليو کې د تاو تريخوالي يو بل لامل د نورو خلکو د شتمنيو او ځمکو په زور غصبول دي، او ياد وچکالی په کلونو کې د نورو خلکو د حقابې په زور نيونه ده چې



(۵۳) تصوير، په شهران کلي کې د ځمکې او به کول.

هر کال په طبیعي ډول د اوبو کولو پر مهال تکرارېږي.

ځینې خلک په خپله برخه قانع نه وي، له خپله حقه ډېره ځمکه او اوبه غواړي او یا د ناحقه وراثت دعوای کوي. یا له هغه سره چې په بن یا ځمکه کې شریک دی، حق نه ورکوي، چې دا هم د تاوتریخوالي لوی لامل دی.

کله کله لومړني سړي ته د پور نه ورکول هم د تاوتریخوالي او جگړې لامل کېږي. دغه تاوتریخوالی په لومړی سر کې لږ وي او ورو ورو ډېرېږي او د اوږدې مودې په دښمنیو بدلېږي.


خو په دې وروستیو وختونو کې چې خلکو دکرنې، اقتصاد، باغدارۍ، د څارویو روزل، سوداګرۍ، علمي او نورې بوختیاوې لاس ته راوړي دي او همدارنگه زموږ په ټول هېواد کې چې د علم او پوهې وړانګې خپرې شوې دي، خلک د تاوتریخوالي

په بدۍ او تاوانونو پوهېدلي، نو ځکه دکورنیو او قومونو په غچ اخیستنو او وژنو کې لږوالی راغلی او که کله په لږه اندازه او ناڅاپي توګه رامنځته کېږي، نو دواړه لوري د قومي سپین بڼو، عالمانو او جرګو په پریکړو او یاد قضایې او حقوقي مراجعو پر پریکړو باندې قناعت کوي او د جاهلیت دورې غیر اسلامي دودونو پسې نه ګرځي.

د تاوتریخوالي او دعوو او د رامنځته کېدو او لامل په برخه کې

خواجه عبدالله انصاری (پیر هرات) داسې ويلي دي:

«بدانکه رنج مردم در سه چیز است: از وقت پیش می خواهند، از قسمت بیش



(۵۴) تصویر، په هرات کې دخواجه عبدالله انصاري مزار

مي خواهند و آن ديگران را از آن خویش می خواهند»

د تاوتريخوالي پيل

تاوتريخوالی او تېکرونه لومړی له زېږو خبرو او لفظي مشاجرې څخه پيل کېږي، او ورو ورو خبره لاس اچولو ته رسېږي. کله چې د دواړو غاړو د غوسې دېگي په خوتيدو راشي له ډېرو، لرگيو او نورو توکو څخه يو د بل پر ضد کار اخلي. د بېلگې په توگه د اوبو لگولو پر مهال د جگړې وسيله يوم دی او د لو په وخت کې د جگړې وسيله لور دی.

په پخوا وختونو کې به خلکو په جگړه کې ډېر لږ چاکو، توپک او نور خطرناک وسايل کارول، ځکه له خطرناکه پایلو يې خبر وو.

په قرآن مجيد کې په دې برخه کې د زغم او عفوي يادونه شوی ده چې وايي:

..... و الكاظمين الغيظ و العاقين عن الناس... (ال عمران ۱۳۴)

ژباړه: ډېر ښه خلک هغه کسان دي چې غوسه زغموونکي او خلکو ته بښنه کوونکي وي. په هر حال:

په، جگړه کې غالب او مغلوب هېڅ يوگټونکی نه وي، بلکې گټونکي هغه خلک وي چې جگړه يې نه وي کړې.


عبدالرحمن بابا په دغه برخه کې څه ښه ويلي دي:

کرد گلو کره چې سيمه دې گلزار شي

اغزې مه کره چې پښو کې به دې خار شي

او خواجه حافظ هم په دې هکله ډېر ښه ويلي دي، چې:

درخت دوستي بنشان! که کام دل به بار آرد نهال دشمنی برکن! که رنج بی شمار آرد



(۵۶) تصویر دشمنی دنیای تمثیل



(۵۵) تصویر دوستی دنیای تمثیل



په ټولگي کې فعالیت

- زده کوونکي دې د تاوتریخوالي او دهغه د ناوړه پایلو په برخه کې معلومات ورکړي.



پوښتنې

- د تاوتریخوالي دوام په ټولنه کې کومې ناوړه پایلې رامنځته کوي؟

- د کورنیو ترمنځ پرله پسې دښمنۍ کومې ناوړه پایلې لري؟



کورنۍ دنده

- زده کوونکي دې د خپلې کورنۍ له غړو څخه په تېرو وختونو کې د

تاوتریخوالي په برخه کې معلومات ترلاسه کړي.

د څلورم څپرکي لنډيز

زموږ په هېواد کې د خلکو ترمنځ ټولنيزې او قومي اړيکې په ژوره او پراخه توگه شتون لري. په کليو کې د قوم مشران په خپلو خلکو باندې د بنارونو په پرتله ډېر واک لري.

زموږ د هېواد په سويلي سيمو کې يو شمېر سيمه ييزې ډلې دي چې د قومي او ټولنيزو ستونزو او شخړو د هوارولو واک لري، چې جرگې او مرکې يې بولي. جرگې د واک له پلوه درې درجې لري:

کله چې د دوو کسو يا دوو قومونو ترمنځ کومه دعوا يا شخړه رامنځ ته شي، نو موضوع همدې قومي غونډو، مرکو او جرگو ته چې د سپين ږيرو، عالمانو او د قوم د مشرانو څخه جوړې شوې وي، سپارل کېږي. څرنگه چې هغوی د دواړو خواوو د شخړې په لاملونو پوهېږي نو ځکه قضيه په ښه توگه سره فيصله کولی شي.

پنجم څپرکی

استو گنځایونه، د ودانیو جوړولو مواد، لارې او طرحې

د دې څپرکي موخې

په دې څپرکي کې به زده کوونکي په هېواد کې د کورونو، کلاگانو، جوماتونو او د عامو ودانیو له بېلابېلو ډولونو سره چې تاریخي لرغونتیا لري، آشناشي او د اوسېدلو کورونو د جوړولو طریقه او د کورونو جوړولو د اړتیا وړ مواد به وپېژني.

زده کوونکي به د ختینو کورونو ځینې نښگنې وپېژني او په هېواد کې به د معمارۍ له سبک سره آشناشي.

زده کوونکي به وپوهېږي چې کاشي کاري زموږ د هېواد د ښکلو هنرونو او صنعتونو څخه ده او زموږ په گران هېواد کې لرغونې سابقه لري.



(۵۷) تصویر: دامیر شهید باغ (جلال آباد)

سمخې او خټین کورونه

– تاسو د استوګنې څو ډوله کورونه پېژنئ؟


زموږ په هېواد کې د استوګنې ځایونه او د اوسېدنې کورونه ډېر ډولونه لري. ځینې یې ډېر ابتدایي او پخواني دي، لکه: سمخې، غارونه، پرستنو ولاړ کورونه او داسې نور چې زموږ د هېواد په لرې پرتو سیمو کې دود و او تر اوسه یې لا بېلګې موجودې دي.

سمخې

هغه ابتدایي د اوسېدنې ځایونه دي چې لومړنیو انسانانو د خپل ژوندانه د دوام لپاره د غرونو په لمنو کې



جوړول. دغه ابتدايي کورونه په معمولي توگه تياره، نمجن او ورې دروازې يې درلودلې چې هم انسانانو پکې ژوند کاوه او هم يې څاروي پکې ساتل کېدل. خو کله چې ورو ورو انسانان متمدنه شول، په (لرگيو پوښل شوي او گنبدي) د خټينو کورونو جوړول يې زده کړل چې لاندې به د هغوی د هريو په برخه کې معلومات ورکړو:




(۶۳) تصوير، په لرگو پوښل شوي کورونه

۱_ په لرگيو پوښل شوي کورونه


دغه کورونه له خاورو، تېرو، خامو خښتو، پخسو او د داسې نورو موادو څخه جوړېږي. چت يې په دستکو يا لرگيو پوښي. داسې چې لومړي دستکونه د اړتيا په اندازه په کوټو باندې په افقي ډول اچوي، وروسته ورباندې تختې، پوزي، د ونو شاخچې، کڼکي او جارو (کيان او واښه) اچوي او بيا ورباندې کلکه شوې خټه (غوره گل) هواروي او له

هغه وروسته يې اخېروي. هڅه کېږي دغه اخېر ډېر هوار او داسې شېب ولري چې اوبه ورباندې ډنډ نه شي او د دغو اوبو د جاري کېدو لپاره د لرگيو ناوې د بام په څنډو کې ږدي چې د باران اوبه پکې بهېږي.

دغه کورونه د گنبدي کورونو په پرتله د باران او زلزلې په مقابل کې کلک وي. د دغو کورونو په منځ کې خلک تنورونه هم ږدي او په دې تناره کې په دايمي توگه اور بلېږي او د اور لوگي د کلونو کلونو



(۶۵) تصوير، د لرگو کورونه



(۶۴) تصوير، دلرگو کورونه

په اوږدو کې د کور چت لکه د قير غونډې کلکوي.

په همدې ډول ددغو کورونو جوړول زموږ د هېواد په هغو سيمو کې دود لري چې هلته زلزله او وربښت زيات کېږي.

په لرگو باندې د پوښل شوو کورونو چټونه کله په نقاشي شويو تختو مسطح کوي، دغه کار ماهر نجاران ترسره کوي او ددغو کورونو نمونې او بېلگې دکابل ښار او ځينو ولايتونو په زړو ښارونو کې لېدلې شو.

ځينې دغه کورونه چې شتمنو او بډايو خلکو جوړ کړي دي، دلرگي ښکلي ورونه او ورسې لري چې په هغې کې دگل او پاڼو نقشونه په لرغوني سبک سره ډېر ښکلي حکاکي شوي دي.

۲_ گنبدي خټين کورونه

ددغو کورونو د ديوالونو او چټونو په جوړولو کې له خاورو او خټو څخه کار اخيستل کېږي. چټ يې په ښايسته ډول په خښتو او خټو پوښل کېږي او دلا تينگښت لپاره يې په تشو ځايونو کې وړې تيرې او جغل ورنښلوي. دغو وړو تيرو او جغل ته (آغاز) وايي.

دگنبدي کورونو جوړول يوڅه مهارت او ډېر زحمت غواړي او همدارنگه د دستک پوښه کورونو په پرتله د واورو او باران پر وړاندې يې مقاومت لږوي.

ددی کورونو رواقونه په اخير او کله کله يې په صافو گچو سره رنگ او ښکلي نقاشي کوي.

خټين کورونه سره له دې

چې ابتدايي او ساده دي،

ځينې ښېگنې او گټې هم

لري. يوه گټه يې دا ده چې

دگرمۍ او يخنۍ مخه


په ښه توگه نيسي او د

گرمۍ او يخنۍ د نفوذ

او تېرېدلو په مقابل کې

ښه مانع دي.

يعنې هغه کورونه نسبت



(۶۶) تصوير گنبدي کورونه (هرات)

دغو کورونو ته چې نن په عصري او کانکريتي ډول جوړېږي، په اوږې کې يخ او په ژمي کې نسبتاً تاوده وي. خو دا هم د يادونې وړ ده چې ختین کورونه دکانکريتي کورونو په پرتله لږ مقاومت لري او نشو کولای ډېر پورونه ورباندې جوړ کړو. او هم ډېره ځمکه او ځای نيسي.



په ټولگي کې فعاليت

- زده کوونکي دې د ختینو کورونو نورې گټې او زیانونه وويي.



پوښتنې

- کوم ډول کورونه د ژوند لپاره گټور دي؟
- هغه څپرې چې دکورونو په پوښلو کې اچول کېږي له څه شي څخه جوړېږي؟
- پخسه څه شی دی؟ او کومې ښېگنې لري؟



کورنۍ دنده

- زده کوونکي دې دهغو بېلابېلو او ډول ډول کورونو په برخه کې چې زمونږ په هېواد کې جوړېږي، معلومات ترلاسه کړي.

خپري کورونه

- ستاسو په سيمه کې څوک په خپري کورونو کې ژوند کوي؟

زموږ په هېواد کې پر خټينو کورونو سربېره،


خپري کورونه هم جوړېږي، چې په لاندي ډول دي:

۱- کوله (جونگره): دغه کورونه بزگران له خسو، لرگيو او دلرگيو له خادو څخه جوړوي.

کوډلې زياتره د پسرلي، اوږي او مني په فصلونو کې د فاليزونو، درمندونو او دښتې په آزاده هوا کې په گنبدي يا مخروطي شکل جوړېږي.

۲- خپره: خپره هم له تاو شوو (منحني)


ډوله خادو څخه جوړېږي. ديوالونه يې له مزو، مزرو او يا له کنکي څخه جوړوي او سربې په پوزي، کنکي، خسو او اغزو پوښي او گليم يا لمخې پرې غوړوي.



(۶۷) تصوير په ليمخي او گليم باندي پوښل شوی جونگره



(۶۹) تصوير، خپره



(۶۸) تصوير، خپره



(۷۰) تصویر، الاچغ

۳- آلاچغ: هغه مواد چې آلاچغ

ورځخه جوړوي له کبرو شويو خادو، ليمځي، تگر او له داسې نورو څخه عبارت دي، په دې ډول چې ۱۵ تر ۲۰ پورې خادې پر ځمکه کې منډي او پورتنۍ څوکې يې په گنډي ډول سره يو ځای کوي او ترې او شا او خوا يې

پوزی د دیوال په ډول دروي. سربې هم په پوزي تگر او ليمځي پونسي. دننه او بهرنۍ برخه يې په (کشیده گلیم) او په زونډيو بنايسته کوي.

۴- کبردی: زمور د کوچي هېوادوالو گرځنده کور دی چې له تورو او کلکو توکرانو څخه جوړېږي او په تينگو او کلکو رسيو او مېخونو پر ځمکه ټک وهل کېږي او کلکېږي.

يادښت: د کوچيتوب فرهنگ او دود، همېشني مسافرت او گرځېدل له يوې سيمې



(۷۱) تصویر، کبردی

نه بلې سيمې ته او په کېرديو کې ژوند کول زمور کوچيو وطنوالو ته ډېر سخت زحمت او خواري ده.

۵- خرگاه: يو ډول لويه

کپه (کبردی يا خيمه) ده چې له ليمځي څخه جوړېږي.

زمور قرغز هېواد وال يې په

پامير (د نړۍ بام) کې جوړوي او کار ترې اخلي.

خرگاه د هغوی د استوگنې دايمې کورونه دي.

۶- خيمه: خيمه هم د گرځنده کوچي يو ډول دی چې په آسانی سره درول کېږي او په

آسانی سره ټولېږي. خیمه له جیمي او نورو ډبلو ټوکرو څخه گڼدل کېږي او په کلکو رسیو باندې په هغو لرگینو یا اوسپنیزو موږو سره چې پر ځمکه ټک وهل شوي وي، سپره او درول کېږي. څرنگه چې سپکه ده بارول او نقلول یې آسان دي. په هر ځای کې په ځانگړي ډول په مېلو کې کارول کېږي.

آلاچغ، کېږدی او خرگاه په باندو کې د مالدارانو د دویمې کورونه دي، ځینې وخت په کلیو کې هم داسې کورونه جوړوي.

په عمومي توگه خس کپه، خیره، آلاچغ، کېږدی او خرگاه د زلزلې په وړاندې تر ټولو خوندي کورونه دي.

۷- د لویې جرگې خیمه: یوه لویه خیمه ده چې په دې کې د لومړي ځل لپاره د



(۷۲) تصویر، د کابل په نړیوال کنفرانس کې د هیواد ولس مشر د او یا هیوادونو بهرنیو چارو وزیرانو سره

افغانستان د ودیزه (لویه جرگه) ترسره شوه. او له هغې څخه وروسته پکې لوی دولتي، ملي او

بین المللي کنفرانسونه دایر شول.

په دې وروستیو کې په هېواد کې د سولې د راوستلو په خاطر د هېواد ولسمشر او د ولسي جرگې استازو، مشرانو، روحانیونو او بهرنیو میلمنو په گډون په هغې کې د (سولې) جرگه جوړه شوه.



(۷۳) تصویر، د لویې جرگې خیمه



په ټولگي کې فعالیت

- زده کوونکي دې د څپري کورونو بڼېگنې ووايي:



پوښتنې

- د څپري او آلاچغ ډوله کورونه د هېواد په کومو برخو کې دود لري؟
- هغه څپري چې د کورونو په پوښلو کې کارېږي له څه شې نه اوبدل کېږي؟
- د څپري او آلاچغ کورونو گټې بيان کړئ.



کورنۍ دنده

- زده کوونکي دې له خپلو مشرانو څخه د څپري جونگړی او آلاچغ ډولو کورونو په برخه کې معلومات ترلاسه کړي.

غوچلې


- تاسو کله د څارويو غوچل ليدلې ده؟

زموږ خلکو چې له پخوا څخه څاروي روزلي دي، د هغوی د ساتنې لپاره يې تل له غوچلو څخه گټه اخيستي ده. دغه غوچلې له بېلابېلو موادو څخه په ډېرو ډولونو سره جوړېږي چې د قطن Qutan، کتاره دار، څپرې، توله، آغیل، اخته خانه، کمند او نورو نومونو باندې يادېږي، په لاندې ډول د هريوه په باره کې لنډ معلومات وړاندې کېږي.

۱ - شپول: له تېرو څخه جوړه شوی محوطه ده چې په کليو او بانډو کې د څارويو (پسونو او غويو) لپاره جوړېږي.

د څارويو د شمېر په اندازه په دایروي ډول تېري ديو او يا يو نيم مترو په اندازه يوه د بلې د پاسه ردي او د تېرو ديوال جوړوي چې په دې کې له تېرو څخه پرته نور هېڅ ډول مصالحي لکه خټه، سمنت او نور ساختماني مواد پکې نه کاروي.

د ننوتلو او وتلو دروازه يې هم له تېرې څخه جوړېږي او سر يې طبعاً خلاص وي.



(۷۴) تصویر

۲ - سمخ: د وړيو او وزگوريو (ورغميو) غوچله ده. د لويې تېرې څنگ ته چې د هغې د لاندې پناه ځای وي، جوړېږي او نورو دريو خواو ته يې د تېرو ديوال جوړوي. څرنگه چې توله په لږه ساحه کې جوړېږي، ځينې وختونه يې سر په کنکو



(۷۶) تصویر


او لښتو باندې پوښوي.

۳_ څپره: په هغو سيمو کې چې ځنگلونه زيات دي، د غرونو، د ونو د وچو لښتو، (ارغوان، زرنګ، ايرغې Erghai، څپړۍ او نورو څخه څپره جوړوي او د غوجلې شاوخوا ورباندې بندوي. د ننوتلو او وتلو دروازه يې هم له څپړې جوړوي او سريې پرانستې وي.

۴_ غوجل: غوجل د څارويو سنتي او پخوانۍ غوجه او د خټو کوټه گۍ ده. د وتلو او ننوتلو د لرگي دروازه لري. له کوچنۍ سوري نه پرته نورې کرکۍ او پنجرې نه لري. د څارويو د شمېر په اندازه د ديوالونو په څنگ کې خټين آخورونه لري چې په هغو کې واښه او بوس څارويو ته اچول کېږي. نر جنګي او ښکرور غوايان په بېله غوجه کې اچوي. معمولاً د پسونو او وزو غوجلې له نورو څارويو جلا وي.

۵_ اسطبل (چوپتړه): د

آس د اوسېدو ځای دی. د دغې غوجلې يوه خوا پرانستې وي. په اسطبل کې د آخور ترڅنگ د آس د افسار (پري) د تړلو لپاره د لرگي يو پنډ موږی پر ځمکه ټکوهي چې هغې ته (قازغ) يا د آخور موږی وايي.



(۷۵) تصوير

۶_ کمند: کمند هغه سرکاري اصطلاح ده چې د حکومت د سورلۍ او د لېږد رالېږد د آسونو او کچرو د مجموعې اطلاق پرې کېږي. البته اصلي نوم يې هماغه د اخته خانو مجموعه ده چې په تېرو وختونو کې يې ډېر آسونه هلته تړل او اوبه او دانه يې يوځايي ورکوله. په پسرلي او اوږي کې به د آسونو پاڼه (کمند) سرتېرو او مېترانو (د آسونو ساتونکو) له وښو نه په ډکو چمنونو کې څرول (پوول) او چاغول.

۷- کتاره: د دې غوجلې سر هم خلاص وي او هغه د پسرلي او اوږي په فصلونو کې د

څارويو د ساتنې لپاره جوړوي. کتارې د ونو له وچو لرگيو او شاخونو څخه جوړېږي.

په غوجل پورې ځينې اړوندې نکتې.

کله چې له څارويو او د هغو له غوجلو څخه خبرې کېږي نو د هغې سره خامخا د پړانگ،

شرمبن او د څارويو د دارلو او خوړلو په هکله هم ډېر نقلونه او کيسې ويل کېږي.

د هغه دارونکي لېوه کيسه د خلکو ياده ده چې د ژمي په شپو کې د ساتونکي سپي له غفلت

څخه يې گټه پورته کړې او د پسونو غوجلې ته ورننوتلی، يو پسه يې خوړلی او نورې يې

زندۍ کړې او وژلي وو، بيا يې د خوړلي او غابونو په واسطه راکښلي يو پر بل يې انبار کړي

او د هغوی په سر په آسانۍ سره ختلي او توانېدلی و چې د غوجل سوري څخه توب ووهي

او وتښتي.

پورتنۍ څرگندونې د ساده او دوديزو غوجلسو په هکله وې چې په هغې کې د څارويو

پاکوالی او نظافت او روغتيا ساتنه ډېره کمه رعايت کيدای شي. خون ورځ په زباتره سيمو


کې لويې طویلې جوړېږي چې په هغې کې هم د طيلو او څارويو پاکوالی او نظافت په ښه

ډول سره په پام کې نېول کېږي او هم پکې د څارويو د خوړو کيفيت گټور او صحي وي چې د

مالدارۍ يا د څارويو د فارم په نامه يادېږي.



تصوير (۷۸)



تصوير، د غويانو فارم (۷۷)



تصوير (۷۹)

زموږ په ادبپاتو کې شاعرانو او پوهانو د تاريخ په اوږدو کې د پړانگ، شرمين او مېرې کيسې، طنزونه او ډېر زيات تمثيلونه بيان کړي دي چې بېلگې يې په لاندې ډول دي:

په درې ژبه:

«گوسفندی از کلیم الله گریخت پای موسی آبله شد نعل ریخت»

«ترحم بر پلنگ تیز دندان»

پر غابنور پړانگ زړه سوی، پر پسونو ظلم دی.

او یا دغه متلونه او مقولې:

میش و گرگ در یک آبخور آب می خورند (تمثيل عدالت) مېره اولېوه په یو آخور او په خېني.

دوستی گرگ و اشتر (دوستی بې تناسب) دلېوه او اوښ ملگرتیا.



(۸۰) تصویر پړانگ



(۸۲) تصویر، شرمین



(۸۱) تصویر، مېره



په ټولگي کې فعالیت

- زده کوونکي دې د هغو نورو غوڅولو چې څاروي پکې ساتل کېږي نومونه واخلې.



پوښتنې

- شپانه خپل پسونه د شپې له خوا په کوم ډول ځایونو کې ساتي؟
- کوم ډول غوڅلې د څارويو د ساتنې لپاره گټورې دي؟
- تاسو او ستاسو دوستان د څارويو د فارمونو د جوړېدو تصمیم لری؟



کورنۍ دنده

- زده کوونکي دې د کورنۍ له غړو څخه د پخوانیو څارويو د ساتنې به برخه کې پوښتنې وکړي او ثبت دې کړي.


کلا، برج او دکوترو کوټې

– تاسو تر اوسه کومه پخوانۍ کلا او دکوترو کوټه لیدلې ده؟




(۸۳) تصویر، د بلخ بالا حصار

کلا، برج او دکوترو کوټه زمور د هېواد له زرو او لرغونو ودانیو څخه دي چې زمور د خاورې او ځمکې د ساختمانی او معمارۍ فرهنگ یو ډول تمثیلوي.



(۸۵) تصویر، د بابر حرامسرای (کابل)



(۸۴) تصویر، په بابر بن کې د انارو ونې

په پخوا وختونوکې د حصار یا کلا جوړول زمور په گران هېواد کې دود درلود. پاچاهانو، واکمنو، او شتمنو خلکو به د ځان د امنیت د ساتنې لپاره لوړې کلاگانې او ماڼۍ جوړولې.


کلاگانې هغه کلکې مانې دي چې لوړ ديوالونه لري او دننه په جلا جلا برخو او کوچنيو کلاگانو او سراچو باندې وپشل کېږي. هره برخه يې د يوه ځانگړي مقصد لپاره جوړه شوې وي او له هغه څخه گټه اخېستل کېږي.



(۸۶) تصوير، د دارالامان مانې (کابل)

کلاگانې، برجونه او پوځي چاوني


ځينې کلاوې د پاچاهانو، دولتي اراکينو، پوځي افسرانو او سرتېرو د پوځي اډو په توگه کارول کېدلې، چې د هغو په کونجونو کې به لوړ برجونه جوړېدل او څو تنه ساتونکي به له کلاوو څخه د ساتلو په موخه هلته کښېناستل. دغه برجونه دايروي شکله او د کلا له نورو ديوالونو څخه يې لوړوالی ډېر و، چې ساتونکي د کلا شاوخوا څاري او دښمن په آساني ليدلی شي.



(۸۸) تصوير، د ډبست کلا او طاق



(۸۷) تصوير، د اختيار الدين کلا (هرات)



(۹۰) تصویر، د شهر آرا برج کابل



(۸۹) تصویر، د غزني بالا حصار

زموږ په هيواد کې د دغو سترو کلاگانو بېلگې په (بلخ، کابل، غزني، گردېز، په هلمند کې د بست او په هرات کې د اختيارالدين کلاگانې دي چې دغه وروستنی ياده شوې کلا زموږ د هيواد د هرات ولايت د تيموربانو د دورې (شاهي کلا) وه. دغه تاريخي کلا، ټينگ

او لوړ برجونه لري چې له نيکه مرغه په معاصرو دوروکې د چارواکو د پاملرنې له امله د هغې ويجاړ شوي ځايونه بېرته جوړ شوي دي او تر اوسه روغه پاتې ده.

دغه تاريخي ودانۍ زموږ د لرغوني هيواد د معمارۍ او فرهنگ سترې نښانې دي.



(۹۱) تصویر، د کابل بالا حصار

د کوترو کوټې

زموږ په هيواد کې د نورو لرغونو ودانيو ترڅنګ، چې زموږ د معمارۍ او فرهنگ يوه برخه گڼل کېږي، هغه د کوترو کوټې دي.

دغه ودانۍ بزرگان ددې لپاره جوړوي چې کوترې پکې ځالې وکړي او فضله مواد يې په دغو خونو کې پاتې شي، ترڅو بزرگان او کروندگر د کرنې د ځمکو د تقويه کولو لپاره د سرې په توگه ترې گټه واخلي؛ څرنګه چې د مرغيو په تېره بيا د کوترو فضله مواد د کرنې د ځمکو لپاره د کيمياوې سرې په پرتله ډېرگټور دي، نو له دې امله زموږ د هيواد په ځينو سيمو او کليوکې بزرگان د کوترو کوټې جوړوي او له هغو څخه گټه اخلي.

د کوترو کوټې لوړې ودانۍ دي چې د باندنۍ خواوې يې په بنسکلو او ظريفو خښتو

جوړې شوي او نقاشي شوي دي او د ديوال په دننه برخه کې يې بېلا بېلې طاقچې برابرې چې کوترې په کې خالي جوړې او فضله مواد پکې وکړي. کوترخونې د ځانگړو معمارانو له خوا جوړېږي. په تېره باندینې مخه او نقاشي يې يوازې همدغه معماران جوړوي چې دا دهرچا کار نه دی. د يادونې وړ ده چې د کوترو مالکان يوازې په ژمي کې د کوترو لپاره خوراکي دانه برابرې او د کال په درې نورو فصلونو کې کوترې پخپله په ځمکو کې گرځي، خوراک برابرې او لگښت نه لري.



په ټولگې کې فعاليت

- زده کونکي دې د کوترو د هغو کوتو په برخه کې چې که په شاوخوا کې يې موجودې وي نورو ته معلومات ورکړي.



پوښتنې

- د کلاگانو ځانگړتياوې بيان کړئ!
- کوترخونې څه گټې لري؟



کورنۍ دنده

- زده کونکي دې د خپلې کورنۍ له مشرانو څخه د تاريخي کلاگانو په هکله چې په خلکو کې مشهورې دي معلومات ترلاسه کړي، په خپلو کتابچو کې دې وليکي او له ځان سره دې راوړي.

جوماتونه او کاروان سرايونه

– زموږ د هېواد ترټولو لوی او ښکلی جومات په کوم ولايت کې شتون لري؟



(۹۲) تصوير، د هرات جامع جومات

د جامع جوماتونو، عامه ودانيو، کاروان سرايونو او د مسافرينو د استوگنې ځايونو جوړول زموږ د هېواد د خلکو د لرغوني فرهنگ يوه مهمه برخه گڼل کېږي. دغه ځايونه د تاريخ په اوږدو کې د خلکو د ټولېدو او د کاروانونو د اوسېدو او د مسافرو د استوگنې ځايونه و و چې په دغه لوست کې به په هر يوه خبرې وشي.


جامع جوماتونه

زموږ گران هېواد ته د اسلام د سپېڅلي دين له راتلوڅخه وروسته د لمونځونو او د جمعې لمونځونو د ادا کولو لپاره چې د اسلام د پنځه گونو اساسونوڅخه يو اساس دی، جامع جوماتونه جوړ شول.

دغه ودانۍ د اسلامي څانگرو معماريو په ډول ډېرې ښکلې او




(۹۳) تصوير، د هرات ښار منظره



(۹۴) تصویر دهرات جامع جومات

ښایسته جوړې شوې دي. د لوړو برجونو، گلدستو او د اوچتو منارو لرونکي دي. په پخوانیو وختونو کې لکه د نن ورځې غونډې د وسایلو امکانات او آسانتیاوې نه وې، مؤذن به لوړځای ته ورځای ته او آذان به یې کاوه چې غږ یې هر چاته ورسپړي.

جامع جوماتونه د دوه یا زیاتو منارونو سره جوړ شوي دي لکه د هرات جامع جومات چې زموږ په جغرافیایي حوزه کې ساری نه لري، دولس منارونه لري. د یادونې وړه چې جامع جوماتونو د کاشي کارۍ هنر او صنعت لاینکلی کړی دی. همدارنګه د عیدګاه جوماتونه چې د اختر په ورځو کې د خلکو




(۹۵) تصویر د شاه دو شمشره جومات

د ټولېدو مرکزونه وي زیاتره د ښارونو په شاوخوا کې جوړ شوي دي چې په دغه ځایونو کې د اختر لمونځونه ترسره کېږي. ځینې عیدګاه جوماتونه ښکلې او په زړه پورې ودانۍ لري؛ خو ډېر نور یې یوازې محراب او منبر لري او د هغو له شاوخوا څخه ډیوالونه راتاو شوي وي. خلک د عیدګاه جوماتونو په انګرې کې معمولاً د ناجو او نورې زینتي ونې کېښي او روزنه یې کوي ترڅو له یوې خوا لمونځ کوونکی ددغو ونو سیورو ته د اختر لمونځونه ادا کړي او له بلې خوا څخه د جومات د ښکلا او د هوا د پاکوالي سبب وګرځي.

د کابل په ښار کې ددغو جوماتونو له نمونو څخه د حضورې چمن ترڅنګ د عیدګاه جومات، د شاه دو شمشره ولي جومات، د پل خشتي جومات او داسې نور دي.

د پیغامبرانو، پوهانو، فقیهانو، عارفانو، سیاسي او پوځي شخصیتونو او لویو شاعرانو مقبرې هم په ځانګړي سبک جوړې شوې دي، لکه: په هرات کې د گوهر شاد بېګم، علي شير نوایی او د خواجه عبدالله انصاري آرامګاه او د هندوستان د سیسرام په ښار کې د شېرشاه سوري مقبره او داسې نورې آرامګاوې.



(۹۶) تصویر، د پخواني عیدګاه جومات

رباطونه او کاروانسرایونه

د عامه ودانیو له جملې څخه یوهم رباط دی چې په تېرو وختونو کې د سوداګرۍ کاروانونو او مسافرو له هغه څخه ګټه اخیسته. له یوه رباط څخه تر بل رباط پورې به منزل په پښو یا د څارویو په شا وهل کېده. رباطونه د لارو په سر او غیرآبادو ځایونو کې جوړېدل، خو مسافر او کاروانونه د یوې ورځ له منزل و هلو وروسته مابینام هلته و اړوي او شپه پکې تیره کړي.



(۹۷) تصویر، د بابر شاه په بڼ کې د کاروانسرای نمونه (کابل)

د خلکو د ټولېدو د ځایونو له جملې څخه یو بل د کاروانسرای عامې ودانۍ دي. دغه ودانۍ په ښارونو، کلیو، دښتو او میرو کې د لارو پرسر جوړې شوي دي، چې د سوداګرو کاروانونه او مسافرین د سفر په لړ کې هلته ورشي او په هوساینې سره خپلې شپې تیرې کړي. کاروانسرای ډېرې خونې او پراخه انګړ لري. سوداګر او مسافرین په خونو او دهغوی څاروي په د کاروانسرای په بېلوساحو کې شپه تیروي.



(۹۸) تصویر، د باغ بابر د کاروانسرای نمونه (کابل)



په ټولگي کې فعاليت

زده کوونکي دې زموږ د هېواد د نامتو جامع جوماتونو نومونه واخلې.



پوښتنې

- نن ورځ سوداگر او مسافرين د کاروانسرایونو او رباطونو پرځای له کومو ځایونو څخه کار اخلي؟
- ستاسو د سیمې مشهورترین جامع جوماتونه کوم دي!



کورنۍ دنده

- زده کوونکي دې د کورنۍ له مشرانو څخه د پخوانیو رباطونو د نومونو پوښتنه وکړي، پخپلو کتابچو کې دې ولیکي او ټولگي ته دې راوړي.

کاشي کاري

په پخوانيو وختونو کې دکاشي کاري صنعت زموږ د هېواد په کومو سيمو کې دود درلود؟



(۹۹) تصوير، د خاتون گوهر شاد د کښلې يوه برخه (هرات)

کاشي کاري او حجاري (د مرمر او رخام) صنعت زموږ د هېواد ښکلی صنعت او هنر جوړوي او اوږد تاريخ لري. ددغه صنعت غوره او ښې بېلگې زموږ د هېواد په گوت گوت کې ليدل کېږي.

په جوماتونو کې کاشي کاري

زموږ د هېواد د ځينو جوماتونو يوه ځانگړتيا په هغو کې دکاشي کاري د هنر او صنعت کارول دي چې ډير ظريف، ځلا لرونکي او ښکلی کار پکې شوی دی. د هرات جامع جومات او په مزار شريف کې د شاه ولايت مآب روضه يې غوره بېلگې دي.




(۱۰۰) تصوير، دباغ بلبر مرمرين جومات (کابل)

د هرات جامع جومات دکاشي کارۍ هنر او صنعت زموږ د هېواد د تيموريانو د دورې د اسلامي معمارۍ يوه څرگنده، غوره او بې سارې بيلگه ده چې نړيوال شهرت لري. د دغه سترو او پرتمينو مانيو کاشي کارۍ له باندني څلورو اړخونو څخه تر سترگو کېږي. دننه ديوالونه او منارونه يې هم کاشيو پوښلي دي او دغه کاشي کاري دومره ډېره ده، چې پرله پسې او دايمي مرمت او څارنې ته اړتيا لري.


د هرات له جامع جومات څخه پرته په نورو جامع جوماتونو کې هم کاشي کارۍ شوي دي. د هغو له جملې څخه په کندهار کې د خرقې مبارکې جومات، په هرات کې د ملکه گوهرشاد بېگم مقبره او د حضرت خواجه عبدالله انصاري (پير هرات) آرمگاه او نورو ځايونو کې کولی شو چې نومونه يې واخلو.

زموږ په هېواد کې دکاشي کارۍ صنعت او هنر تر اوسه هم دوام موندلی او دود دی.

د هرات د ستر جامع جومات په څنگ کې د تاريخي ودانيو د ساتنې د ادارې تر پاملرنې لاندې دکاشي کارۍ



(۱۰۱) د هرات) دکاشي کارۍ تصوير



(۱۰۳) تصوير، دگوهر شاد مزار (هرات)



(۱۰۲) تصوير، باغ باير (کابل)

او کاشي جوړولو يوه اداره او کارخانه شته چې له يوې خوا د هرات د جامع جومات د کاشيو مرمت کوي او له بلې خوا د کاشي کارۍ د ارزښتمن صنعت د رامنځ ته کولو، راژوندۍ کولو، پراختيا ورکولو او تکامل دنده په غاړه لري. په هرات کې (د تاريخي ودانيو د ساتنې اداره) کې د کاشي جوړونې او کاشي کارۍ مسلکي کارپوهان شته چې د توليد ټولې چارې د تورلو، تنظيم او کاشي گانو نصبول تر سره کوي.

د هرات کاشي کارۍ هم خپل لرغونتوب او پوځوالي ساتلی او همدا اوس نوې لاس ته راوړنې لري. د هغو له جملې څخه د (منظر جهاد) د څلي بيروني خوا کاشي کاري ده چې په دې وروستيو کې زمونږ دگران هېواد د زمانو له خوا د جهاد څخه دساتنې په نيت جوړه شوی او د ډېرو شهيدانو نومونه په کې ليکل شوي دي.

د دغه مانيو او کاشي کاربو صنعت شتون زمونږ د هېواد ترټولو نفيس ترينو فرهنگي نښو وياړلې بيلگې گڼل کېږي.

د هرات او بلخ ولايتونو څخه سر بېره د کاشي کارۍ صنعت په استالف او تاشقرغان کې هم دود لري.



(۱۰۴) تصوير، د کاشي لوښي



(۱۰۵) تصویر، درستم تخت (سمنگان)

په ټولګي کې فعالیت



- زده کوونکي دې زموږ د هېواد کاشي کاربو د نورو آثارو نومونه واخلې.

پوښتنې



- دکاشي کارۍ صنعت زموږ د هېواد په کومو ولایتونو کې ډېر دود لري؟
- زموږ په هېواد کې د پخوانیو تاریخي ودانیو او نویو معماریو ترمنځ څه توپيرونه شته دي؟


کورنۍ دنده:




- زده کوونکي دې دکاشي کارۍ صنعت او هنر د تاریخي لرغونتیا په برخه کې معلومات ترلاسه کړي.

د میناتورۍ هنر

- ستاسو په سیمه کې کومه میناتورۍ شوې و دانۍ شته؟



(۱۰۷) تصویر، د میناتورۍ



(۱۰۶) تصویر، د میناتورۍ

زموږ د هېواد فرهنگي غوره ميراث هغه ودانۍ دي چې د میناتورۍ هنر پکې کارول شوی وي. د انځورگرۍ يا میناتورۍ هنر له ډېرو لرغونو زمانو څخه زموږ په ټولنه کې دود او زموږ گران هېواد د تاريخ په يوه ځانگړې زمانه کې لوړو مدارجو ته رسيدلی و. البته د هرات د تيموريانو په دوره کې د دغه او نورو ظريفو هنرونو لوړ مدارج ټولو ته ښکاره دي.

په معاصره دوره کې میناتوري


په معاصره دوره کې هم د دغه هنر نښې نښانې په ځینو جوماتونو، مدرسو او د کنفرانسونو په تالارونو کې ترسترگو کېږي. دغه هنر کله له کاشي کارۍ او کله هم د رنگونو په واسطه په دېوالونو، چتونو او تابلوگانو کې کارول کېږي او ترسترگو کېږي.

استاد کمال الدین (بهزاد) زموږ په هېواد کې د میناتوري د مدرسې یې ساری استاد دی چې د «هرات د نقاشۍ د مکتب» په هنر کې نړیوال شهرت لري. د دغه هنر د معاصرو استادانو له جملې څخه


محمد سعید مشعل غوري هروي دی چې په دغه اړخ کې ترټولو څخه ماهر انځورگر و. استاد مشعل د میناتوري په برخه کې ډېر شاگردان روزلي دي، چې همدا اوس هم د هغه د هنر لارې تعقیبوي.

د هرات ولایت د مقر په ښکلي سالون او د هرات ښار په ستر جامع جومات کې د هغه د کاشي کارۍ او میناتوري د ارزښتمنو آثارو بېلگې لېدل کېږي. استاد مشعل چې شاعر هم و ځان د بهزاد د مکتب بیا راژوندی کوونکی گڼي چې د یوه بیت په ترڅ کې داسې وایي:

اگر از دهر ناشادم؛ ولی زین ره بسی شادم
که من احیاگر رسم نگارستان بهزادم



(۱۰۹) د میناتوري تصویر




(۱۰۸) تصویر، د میناتوري

زمور د هیواد د میناتوری د هنر بېلگې

د میناتوری هنر زمور د هیواد په عمومي ودانیو لکه د هرات ستر جامع جومات، د مزار شریف په ښار کې د شاه ولایت مآب روضه او د ځینونورو ولایتونو په ودانیو کې تر سترگو کېږي.


د دغو قیمتي آثارو ډیره برخه د زیاتې تاریخي لرغونتیا څخه برخمنه ده. په همدې ډول قلمي انځورګري په ډېرو ځایونو لکه خواجه عبدالله انصاري (پیر هرات) د مقبرې ترڅنګ کې د زرنگار کور، د هرات ولایت سالون چې د استاد مشعل غوري اثر دی او په نورو ځایونو کې شتون لري.



۱۱۱) د میناتوری تصویر



۱۱۰) د میناتوری تصویر



(۱۱۲) تصویر سنگ هفت قلم

په ټولګي کې فعالیت



- زده کوونکي دې د میناتورۍ د هغو آثارو نومونه واخلې، چې زموږ په هیواد کې شته دي،



پوښتنې

- «سنگ هفت قلم» زموږ د هیواد په کوم ولایت کې ده او کوم هنر په کې کارېدلی دی؟
- د میناتورۍ په هنر کې په خپل ځای کې د هر رنگ پیژندنه او کارونه څه ارزښت لري؟

کورنۍ دنده



- زده کوونکي دې دخپلو د مشرانو څخه دکاشي کارۍ په اړه معلومات ترلاسه کړي، په خپلو کتابچو کې دې ولیکي او ټولګي ته دې راوړي.

د پنځم څپرکي لنډيز

زمونږ گران هېواد افغانستان د استوگنو کورونه ډېر ډولونه لري چې له پخوا څخه دود دي. ځينې يې ډېر محقر او ابتدايي دي لکه: سمڅې او ځينې په لرگيو پوښل شوي او گنبدي کورونه دي.

نور ډولونه يې څپري کورونه دي چې ديوالونه او بامونه يې د کښکو له څپرونو څخه اوږدل شوي وي چې د ونو او د کښکو له څانگو څخه جوړېږي.

زمونږ په هېواد کې کپه، خيمه، خرگاه او کېږدۍ يو ډول نور کورونه دي چې ځينې يې د لرگيو له خادو، کلکو پرو، پنډو توکرانو او ليمڅيو، تگر او له کشيده تگر و څخه جوړېږي.


کلاگانې، برجونه، کاروانسرايونه او جوماتونه له پخوانيو او لرغونو ودانيو څخه دي، زمونږ د هېواد د ودانيو د فرهنگ او معمارۍ وده او ظرفه بڼه تمثيلوي چې دکاشي کارۍ او ميناتورۍ صنعت او هنر پکې په ډېر مهارت سره کارول شوی دی.

شپږم څپرکی

په سیمه او په هیواد کې لېږد رالېږد

د دې څپرکي موخې

زده کوونکي به پوه شي چې د انسان په واسطه د درندو بارونو پورته کول او وړل د هغوی دمعلولیت سبب گرځي. همدارنگه زده کوونکي به په دې مطلب پوه شي چې د نن ورځې په لېږد رالېږد کې که څه هم آسانتاوې رامنځته شوې دی خود وسایطو په ذریعه د لوگیو، آوازونو او په پایله کې د ژوند چاپېریال دککرتیا د پیدا کېدلو سبب گرځي. د څارویو په واسطه د بارونو په لېږد رالېږد کې د ژوند چاپېریال نه ککړېږي؛ خو دلېږد رالېږد سرعت سست او کم بار نقلوي.



(۱۱۳) تصویر، گل شوي ټانگه

د انسانانو په واسطه لېږد رالېږد

- د انسان په واسطه د بار لېږدولو رالېږدولو په اړه څه پوهېږئ؟
د بار او شيانو په لېږدولو کې د سيمه ييزو دودونو له جملې څخه د انسانانو په



(۱۱۴) تصوير

واسطه لېږد رالېږد دی چې زموږ د هېواد په ځينو سيمو کې تر اوسه پورې په ابتدايي ډول دوام لري او د نوي ټکنالوژۍ له پرمختگ سره سره هم خلک په پوره ډول نقلیه وسايط په لاس کې نه لري.

هماغسې چې سپک او درانده کارونه په لاسونو تر سره کوي بار هم، په لاسونو، سر، اوږو او شا باندې وړي.

د اوبو، خوراکي توکو، د سون توکو او د کرنې د محصولاتو لېږد رالېږد انسانانو له ډېر پخوا څخه تر نن ورځې پورې په ډېرو وختونو کې پر خپلو اوږو تر

سره کړي دي او له يوه ځايه يې بل ځای ته وړي دی؛ لکه لرگي، بوتې او خس چې يې د سون لپاره له غره څخه کورته راوړي دي.

زموږ د هېواد با غيرته بنسټې او پېغلې له غره څخه بوتې، د چينو او ويالو، له گودرونو څخه د مسينو او خټينو اوبو ډک ديگونه او منگي په شا، سر او اوږو باندې کورته راوړي، له نقلیه وسايطو څخه درانه



(۱۱۵) تصوير



(۱۱۶) تصویر

بارونه او مالونه زمور د ځوانانو، سربو، او هلکانو په واسطه بنسخته او پورته کېږي. همدارنگه ځینې کلیوال شاوخوا شل کیلو بار له لرې بنارونو څخه کورته په شا راوړي، شپې او ورځې پلي منزل کوي او د خپلې کورنۍ د ژوند اړتیا وړ لومړني توکي لکه چای، بوره، وریجې او نور شیان کورته راوړي. همدارنگه په کروندو او کرځایونو کې د بارونو لېږد رالېږد د انسانانو په وسیله له پخوا څخه دود لري. زمور د هېواد بزگران ډېر باهمته دي او پیاوړې متې لري. دوی غنم، جوار، وریشي، شفتل او نورې غلې دانې راټولوي، گېډي ترې ترې او په اوږو او شایې درمندونو او یا کورنو ته وړي. په دغه کارونو کې زمور په غیرتي او مېړنۍ بڼه او نجونې هم له نارینه وو سره تل ملگرې او مرستندویه دي.



په ټولگي کې فعالیت

- زده کوونکي دې د انسانانو په واسطه د لېږد او نقلولو موارد بیان کړي.



پوښتنې

- د انسانانو په وسیله د بارونو لېږد رالېږد څه گټې او څه زیانونه لري؟
- په هغه سیمه کې چې تاسو ژوند کوئ، کوم خلک په کوم ډول خوراکي، د سون توکي او اوبه کورته وړي؟



کورنۍ دنده

- زده کوونکي دې د کورنۍ له مشرانو څخه د بار د لېږدولو د لارو چارو په برخه کې چې له پخوا څخه زمور په هېواد کې دود دي، پوښتنې وکړي، پخپلو کتابچو کې دې ولیکي، او ټولگي ته دې راوړي.

يو ويشتم لوست

په لومړنيو وسايطو سره لېږد رالېږد


- په هغه سيمه کې چې تاسو ژوند کوئ د بار لېږدونه د کومو وسايطو په وسيله تر سره کېږي؟

د انسانانو د خوراکي او نورو موادو او د اړتيا وړ توکو لېږد رالېږد له ډېر پخوا څخه تر اوسه پورې د يوې لومړنۍ او دايمي مهمې اړتيا په توگه په بيلا بيلو ډولونو دود درلوده.

زموږ په هيواد کې له يوه ځای څخه بل ځای ته د بارونو د لېږدولو لپاره ډېرې وسيلې موجودې دي؛ د بيلگې په ډول دغه لومړنۍ واسطه چگينه، جاله (تل) د سيند اوبه او کوتره دلته يادولای شو.

۱- چگينه

د بار د لېږدولو يوه واسطه ده چې د غنمو سترۍ، وانبه او نورې غلې د لو کولو او رېبلو څخه وروسته يې د کروندې څخه د درمنديا ترکوره په کې لېږدوي.



(۱۱۷) تصوير، چگينه

د چگينې جوړښت

دوه پنبې کندنې چې کابو دوه متره اوږدوالی لري او د کلکو لرگيو او خادو په واسطه سره کلکېږي او کراچۍ ته ورته ده خو ټايرونه نه لري. ټايرونه يې هماغه د لرگيو کندنې دي چې ورو ورو بنسټې او د بار په وړلو کې آسانتيا را منځته کوي.

چگينه د دوو ژغ شويو غوبانو په واسطه چې د هغو په غاړو کې يې اچولی وي کښول



(۱۱۸) تصویر، تل

کپري. د بدخشان ولايت د راغ په سيموکې د دې لپاره چې زياتره غرونه يې تيب او خاورين دي له غرونو څخه دغه لېږدراډېر د چگينه په واسطه ترسره کېږي.

۲_ جاله

جاله يوه کوچنۍ او ساده ډوله بهرۍ ده چې انسانان، څاروي او بار د سيند له يوې غاړې څخه بلې غاړې ته وړي. دليردولو دغه سيمه ييزې واسطې ته د هېواد په ختيځو او سهېلې برخوکې جاله او په شمالي سيمو کې ورته (تل) او (kema) وايي.



(۱۱۹) تصویر، د بدخشان د راغ د سيند د پاسه د کجاوې تل (هوايي زانگو)


په تل کې له څلورو لرگيو سر بېره، چې پنډې او کلکې تختې يې پرمخ ميځ شوي دي، څو ځيگونه (مشکونه) له هوا ډکوي او لاندې يې ترې ترڅو ډوبه نه شي. هغه قوي کېبل چې د واړو څنډو ته د سيند په دواړو

خواوکې پرمېځ کلک شوی دی د بار په لېږد رالېږد او د جالې د ډوبېدو د مخنيوي په کار کې مرسته کوي. له دغې وسيلې څخه د بدخشان ولايت د کوچې سيند د آلتينچيلر په سيمه کې او د کونړ ولايت، سروبي او د ننگرهار په بېلا بېلو سيموکې ترې خلک گټه اخلي. ځينی وختونه له کجاوې څخه هم د هوايي جالې يا زانگو کار اخيستل کېږي.

۳- د سیند اوبه ، دلبرد رالبرد د واسطې په توگه

خلک په ځینو برخو لکه نورستان، فرخار، کشم، یمگان، زردیو، سر غلام او نورو سیمو کې د سیندو نو له اوبو څخه د لبردرالبرد وسیلې په توگه کار اخلي.

په دې ډول کله چې څوک وغواړي دستک (لاړې) او لرگي له پورته سیمو څخه لاندې سیمو ته ولبردوي، هغه په سیند کې اچوي او د سیند اوبه له خپل بهیر سره سم لرگي کوزې خواته لبردوي او په هغه سیمه کې چې یې وغواړي له اوبو څخه یې د باندې باسي.



(۱۱۲۰) تصویر، په سیند کې د لرگو چار تراشي

۴- لیک ورونکې کوتره

په پخوا وختونو کې پاچاهانو او سلاطینو د پوځي او سیاسي موخو لپاره له کوترې څخه د پوسته رسان (ډاک) په توگه کار اخیسته.

په دې ډول چې یوه کوتره به یې له خپلې ځالي له یوه ښاره بل ښار ته یو وره او ساتله به یې. د بېلگې په توگه له هراته به یې کابل ته کوتره راوړه او کله به یې چې وغوښتل یو مهم او عاجل خبر له کابله د هرات ښار ته په چټکۍ ورسوي، نو خبر به یې په کوچني کاغذ کې ولیکه او د کوترې په پښه



(۱۲۱) د لیک ورونکې کوترې تصویر

کې به يې وتاړه او خوشې به يې کړه. ددې لپاره چې کوتره په طبيعي ډول تل د خپلې ځالې په لور الوزي. له دې امله کوتره به له کابل څخه د هرات پر لور الوته او ځان به يې ځالي ته رساوه او کله به چې هلته ورسېده نو ليک به يې ورله له پښې خلاصاوه او لوسته به يې. په دې ډول به يو مهم خبر د کوترې په واسطه ژر رسېده.



په ټولگي کې فعاليت

- زده کوونکي دې دخپلې سيمې دلېږد رالېږد د واسطو په هکله له يو بل سره خبرې او ترې وکړي او وروسته دې دهغو وسايلو نومونه په خپلو کتابچو کې ولېکي.



پوښتنې

- چگينه څه ډول واسطه ده او د بار په لېږدولو کې څومره آسانتيا وې راوړي؟
- نن سبا ليکونه او خبرونه په څه ډول لېږد ول کېږي؟



کورنۍ دنده


- زده کوونکي دې د لېږد رالېږد د پخوانيو واسطو نوم، چې اوس يې دود لږ شوی دی، د کورنۍ له مشرانو څخه وپوښتي او په خپلو کتابچو کې دې وليکي.

د څارویو په واسطه لېږد رالېږد

- تاسو کله په کچر یا آس سپاره شوي یاست؟

زموږ د هیواد خلک له پخوا زمانو څخه تراوسه د لېږد رالېږد کارونه د حیواناتو

په وسیله سرته رسوي. په مسافرتونو، د کرنې محصولاتو او سوداګرۍ مالونو په لېږد رالېږد کې له غوایانو، خرو، او بنانو، کچرو او آسونو څخه کار اخلي. په دې لوست کې د لېږد رالېږد په دغو وسایطو خبرې کېږي.




(۱۲۲) تصویر د پټو د لېږدولو وسیلې

۱- غوایي او غزګاو

که څه هم غویان له پیر پخوا څخه د غوښو، شیدو او څرمنو لپاره ساتل او روزل کېږي، خوله دغو څارویو څخه د

ځمکې په یوې کولو، د چګینه کښولو، د ګانې (جوان) ګرځولو، سورلی او باربرۍ کې هم کار اخیستل کېږي؛ لکه چې تاسو یې په دې عکسونو کې وینئ:



(۱۲۴) تصویر، په غویانو باندې د ځمکې قلمه کول



(۱۲۳) تصویر، خلک د غزګاو په شا باندې (پامیر د نړۍ بام)



(۱۲۵) تصویر، کلیوال خلک د خره پرشا

۲- خره

له ډیر پخوا زمانو څخه بار وړل او سورلی- زمور په هیواد کې په خرو باندې دود وه او تر نن پورې دوام لري. د خره بل نوم درازگوش هم دی. زمور په فرهنگ کې د خره په اړه ډېرې کیسې، طنزونه او ټوکې شته لکه:

پرخر سپرېدل یو عیب دی او کوزېدل یې بل عیب. یا: آس یو وار لغت وهي، خر، بیاییا. یا لکه په دري ژبه کې چې وايي:

گوش کریفروش گوش خریخر
گوش خریهتر بود ازگوش کر.



(۱۲۶) تصویر، فچري

۳- کچر


کچر د چابکۍ مهارت له آس او د بار

وړلو پیاوړتیا له خره څخه په میراث اخیستي

ده؛ کچر تر ټولو غښتلی بار وړونکی حیوان دی. له پخوا زمانو څخه خلکو له هغې څخه په بار وړلو او سورلی کې گټه اخیستي ده او ددې لپاره چې ډیر غښتلی حیوان دی، نو په پخوا وختونو کې به ترې په سرکاري کمندونو، پوځي لښکرو او جنگي قطعاتو کې کار اخیستل کېده. «سرکاري کچرې دې و تورولې» مشهور متل دی.

۴- اوبښ

دچا خیره د دښتو او میرو دغه کښتۍ د تاریخ په اوږدو کې د انسان ملگري او مرستندویه ده. اوبښ یو قانع څاروی دی چې اغزي خوري او بار وړي. کله چې اوبښ احساس وکړي چې اوږد سفر



(۱۲۷) تصویر، د کوچی جنی

یې په مخ کې دی، نو خپله گېډه له اوبو ډکوي او د سفر په اوږدو کې ورو ورو له هغو څخه گټه اخلي. له دغه غښتلي او دنگ څاروي څخه په باروړلو او سورلی کې گټه اخیستل کېږي. اوبښ کینه ناک څاروی دی. د «اوبښ کینه» زموږ په فرهنگ کې ډېره مشهوره ده.

زموږ د هېواد په ځینو سیمو لکه قرقین، کلدار، اندخوی او آقچه کې اوبښان په پوپک لرونکو غالپو سینگاروي. دوه کجاوې په گلدارو شالونو ښکلې کوي او په ځانگړي ډول یې په اوبښ باروي. ناوې او ناوې ته نږدې دوه ښځې د واده په ورځ پر فرش شوو کجاوو کې کښېښوي او له تنگ تکور سره یې د زوم کره وړي. زموږ د هېواد په سویلي سیمو کې دغه دود هم ډېر دی.

لکه څنگه چې د ناوې د وړلو په وخت کې دغه ښکلې سندرې هم وايي چې پیل یې داسې دی:

که... جاوې، آشالیلا ورو... آشالیلا ورو

دغه کجاوې د هودج په څېر دي چې په تېرو وختونو کې؛ داوبښ، بافنا، به و اسطه

لېږدول کېږي.

د فیل ځانگو هم د هودجونو یو ډول دی.

۵- آس


آس ښکلې څاروی دی چې ډېر ډولونه لري؛ لکه د وزلوبې آس، د نيزه بازی آس، پيگه آس، د سورلي آس، یابو آس او نور. د وزلوبې له آس څخه د سورلي لپاره هم گټه اخیستل کېږي؛ هغه په ښکلو یراقونو، زین، نقره کوف لجام یا په گلدوزي شوي شال او یالپوشونو باندې ښکلې کوي او ورباندې سورېږي. په کلیو کې په



(۱۲۸) تصویر، سینگار شوی اوبښ



(۱۲۹) تصویر، ناوې په ډولې کې



(۱۳۰) تصویر


ودونوکې ناوې او زوم په دوو سینگار شوو آسونو باندې سپروي او د ساز او نغمو سره ناوې د پلار له کوره د زوم کورته وړي.

په تاریخ کې نامتو آسونه تېرشوي؛ لکه: د «رستم رخس»، د «عوض خان قیر په نامه آس»، د آشورمد (عاشورمحمد)، کټک Katuk آس او داسې نور.

له آس څخه د گانې (جوان) په گرځولو، د ارهټ په تاوولو، په څپرکولو، بار وړلو، درمندونو میده کولو، سورلی، گادۍ چلولو او نورو کارونو کې گټه اخیستل کېږي.

گلداره بگی (گادۍ)

په پخوا وختونو کې د کابل، مزار شریف، هرات، کندهار، کندز، غزني، جلال آباد، تالقانو، او زمور د هېواد په نورو ډېرو نښارونو کې بنکې بگی وې. د دوی د آسونو په سر او غاړو به گنګریگان او بنکلي ځونډي تړل شوي او سینگار شوي به و. په داسې حال کې چې په دې گاديو کې به څوکسه سپرېدل، په ډېره منډه او تیزی سره به یې کش کولې. آسونه رشقي، شوتل،



(۱۳۱) تصویر (ټانگه)

بوس، اوریشې او نور وانبه خوري او پرته له دې چې د ژوند چاپیریال ککر کړي، تل خدمت ته چمتو او تیار دي.

وايي: کله چې زمور د هېواد د خوږ ژبي شاعر (شایق جمال) آس بوس نه خوړل، نو هغه یې په سترگو شنې عینکې



(۱۳۲) تصویر


ور و ترلې چې سپين بوس ورته شنه
بنسکاره شي او په هغو د شني رشقي
خيال وکړي، او وې خوري.

زموږ د هېواد په ډېرو ښارونوکې
تر اوسه هم د سورلي او بارورلو
لپاره له گاډۍ څخه کار اخلي. په پخوا
وختونوکې به يې د آسونو څخه په
جگړوکې هم کار اخيسته او سواره نظام اردو به تل په پلې نظام اردو برلاسي درلود او
د لښکر په سرکې به يې حرکت کاوه .

ډاک او ډاګي

په پخوا وختونوکې حکومتونو له آسونو څخه په (چاپار) او پوسته رسولوکې کار
اخيسته؛ داسې چې په هر يام (د آسونو د روزنې او ساتنې ځای) کې به څو آسونه په ټاکلو
فاصلو کې هر وخت زين شوي او تيار ولاړ وو، کله به چې چاپار خپلې پوستې سره، په
چټکۍ له مخکني يامه، دې يام ته نږدې کېده او د آس په غاړه به يې زنگولي ترلي وې،
نو غږ به يې له لرې څخه يامچې اورېده او مخکې له مخکې به پر خپل آس سپرېده او د
لارې ترڅنگ به درېده او له رارسېدو سره سم به يې له هغه څخه خورجینه اخيسته، د
خپل آس پر شا به يې ترله او آس به يې قمچين کړ.

آس به په منډو پيل کاوه او خپل ځان به
يې په ډېرې چټکۍ بل ((يام)) ته رساوه. په
دې ډول ټولو يامچيانو به لاره په خپلو زين
کړو او چمتو شويو آسونو سره وهله او د
پوستې په وړلو کې به ټولو برخه اخيسته
او پوسته او نامه به يې له ځنډه او ډېر ژر



(۱۳۳) تصویر ایلچي

او په چټکۍ سره مقصد ته رسوله.



په ټولگي کې فعاليت

- زده کونکو ونکي دې په خپله سيمه کې دلېږد رالېږد کار کې له څارويو څخه دگټې اخيستني لارې چارې ووايي.



پوښتني

- اوښان په څو ډوله دي او چټک او ښان څه نومېږي؟
- آسونه په څو ډول دي؟
- که له څارويو څخه نن سبا په باروړلو کې گټه واخيستل شي څه گټه او څه زيانونه لري؟



کورنۍ دنده

- زده کوونکي دې دکورنۍ له غړو او نورو مشرانو څخه دڅارويو دلېږد رالېږد په کار کې دپخواني گټي اخيستني چلندونو په هکله پوښتني وکړي او په خپلو کتابچو کې دې وليکي او ټولگي ته دې راوړي.


په پرمختللو وسایطو سره لېږد رالېږد

- تاسو څو ډوله موټرپېژنئ؟ تراوسه په الوتکه کې سپاره شوي یاست؟ د لېږد اورالېږد د اړوند وسایطو په اړه په تېرو درسونو کې تاسو ته معلومات بیان شول او له پخوا څخه د خلکو په مینځ کې دود و، ساده و، خو بښگڼه یې داوه چې د ژوندانه چاپېریال یې نه ککړاوه؛ حمل شوي مواد لږ او سرعت یې هم کمزوری او سست و. همدارنگه انسان چې د ژوند په ټولو برخو کې د تجدد، نوښت چټکۍ او ډیر غوښتونکي دی، د لېږد رالېږد په برخه کې هم په دې فکر کې و، داسې وسیلې او واسطې جوړې کړي چې هم دهغو په وسیله ډیر یاریوسی او هم یې آسانی او چټکتیا ډېره وي. په دې موخه یې کراچیو ته تایرونه جوړ کړل چې په لومړیو کې ساده وو او ورو ورو بشپړ شول، څو نننیو پرمختللو وسایطو ته یې لاسرسی پیدا کړ.

هغه وسایط چې انسانانو تراوسه پورې جوړ کړي دي، په لاندې ډول دي:

۱- د لېږد رالېږد ځمکنی وسایط

زنبیل (بوټایر، دوه ټایره لرونکې) لاسي کراچی، بایسکل، ډول ډول موټرسایکلونه،



(۱۳۴) تصویر، ماهي پر

رکش، لوی او واره د باروړلو ډول ډول
 موټرونه لکه: فلاينگ کوچ، ميني بوس،
 کاستر، سروپسونه، والگا، کرولا، بينز،
 فيات، فولکس واگن، ليموزين، سوزکي،
 برقي موټرونه، د اوبو او تېلو ټانکرونه،
 پوځي وسايط، زغره لرونکی او چاين
 لرونکی نظامي ټانکونه، د اوسپنې پټلی)
 ریل، اورگاډی) او داسې نور.

(۱۳۵، ۱۳۶) و (۱۳۷) تصویرونه د موټرو ډولونه



تصویر (۱۴۰)



تصویر (۱۳۹)



تصویر، په یو موټر سایکل باندي اوه کسان (۱۳۸)

۲- سمندري لېږد رالېږد توکي (وسايط)

دلېږد رالېږد بله مهمه وسيله پيړۍ ده چې له بده مرغه زموږ په هيواد کې د سيندونو او بحرونو د نشتوالي له امله له هغې څخه گټه نه اخيستل کېږي.



(۱۴۱) تصوير، په درياب کې لويه کشتی

۳- هوايي لېږد رالېږد وسايط

مسافرورونکې الوتکې، پوځي چورلکې، تېزې جنگي جېټ او ډول ډول نورې الوتکې چې له غږ څخه يې چټکي زياته ده او همدارنگه نورې الوتکې چې ځينې يې مسافرين په هوسا توگه له يوه ځای څخه بل ځای ته لېږدوي او ځينې الوتکې د پوځي موخو لپاره په کارېږي.



(۱۴۲) تصوير، د مینار جام په خواوشاه کې هلیکو پتر



(۱۴۳) تصوير، د اريانا الوتکه

په عمومي توگه د نن ورځې د لېږد رالېږد وسيلو لوگي، لوړ او کڼوونکي غږونه د انسانانو داستوگنې چاپېريال نا آرامه او ککړوي.



په ټولگي کي فعالیت

هر زده کوونکی دې دننیو پرمختللو وسایطو په برخه کې خپل معلومات نور وته وړاندې کړي.



پوښتنې

- د لېږد رالېږد پرمختللي وسایطو د انسانانو په ژوند کې څه مثبت او منفي اغیزې لري؟
- د لېږد رالېږد ځمکنیو واسطو کومې آسانتیاوې منځ ته را وړي دي؟
- د الوتکو څخه کوم کارونه اخیستل کېږي؟



کورنۍ دنده

- زده کوونکي دې د بېرېو او الوتکو د ډولونو په برخه کې معلومات ترلاسه کړي او په بل درسي ساعت کې دې ټولگي ته راوړي.

د شپږم څپرکي لنډيز

په سيمو او هېواد کې د بارونو ليرېد رالېږد
زموږ په گران هېواد کې اوس هم ځينې خلک پيټې په خپل سر، اوږه او په شا باندې
وړي او همدا رنگه د نورو لومړنيو وسايلو څخه لکه: چيگنه، او ټل (جالي) څخه هم د
پېټو په ليرېدولو کې کار اخلي.
پخوا د ودانيو د لرگيو په ليرېدونه کې د سيند له اوبو او د خطونو په استولو کې له
کوټرو څخه کار اخيستل شوی دی.
زموږ په هېواد کې د پيټو د لېږد او نقلولو عمده وسيلې اوس هم ځينې څاروي لکه:
غوايي، آس، قچر او اوبن دي. د ټکنالوژۍ په وده او پرمختگ سره نن ورځ زموږ خلک
له ماشيني وسايلو څخه هم کار اخلي چې د ځمکنيو وسايلو ډولونه يې لکه موټرونه او
يا د هوايي واسطو د الوتکو ډولونه ډېر دي؛ خو دا وسايل د ژوند چاپېريال ککړوي په
ځانگړې توگه کله چې ډېر زاړه او وراسته وي.

اووم خپرکی لوبې او ورزشونه

د دې خپرکي موخې

په دې خپرکي کې به زده کوونکي د محلي لوبو د ډولونو او د هغې د سرته رسولو په څرنگوالي او د ورزشونوله ډولونوسره بلد شي. د ورزشونو د ډولونو ارزښت او گټې به وپېژني.

زده کوونکي به د محلي لوبو د دودونو په ارزښت او مقصدونو او د هغې په فرهنگي ارزښت وپوهېږي.

زده کوونکي به هغه ورزشونه چې روغتيا ته زيان رسوي وپېژني او د سياليو په مزایاوو باندې چې په نړيواله سطحه ترسره کېږي، وپوهېږي.

دلویو د سرته رسولو له لارې زده کوونکو ته ديووالي او مرسته کولو روحیه منع ته راځي.



(۱۴۴) تصویر وزلوبه

سيمه ييزې لوبې

- ستاسو په سيمه کې کومې لوبې دود دي؟

سيمه ييزې لوبې بيلابيل ډولونه لري چې له ډېرو پخوا زمانو راهيسې زموږ د هيواد په گوټ گوټ کې، د ځوانانو، ځلميانو، نجونو او هلکانو په منځ کې دود لري. چې ځينې يې په لاندې ډول دي:



(۱۴۵) تصوير، کوچنۍ جنۍ د ټال د زنگلو په حال کې

بو! بو! گل چې؟، اله داد، چنډرۍ، سيلوۍ (جزنک بازي)
اکوبکو، غبرنيول؟ سپين هډوکي، ډۍ (ډنډه کيلک)
پای پران، کاغذپران، سترگه پتونۍ، توپ ډنډه، خوسۍ، د
غره څخه نښکته رانويډل يخمالکي، ليوه اوپسه، ډبلی لوبه،
ټنډه خره (چرې غورې)، تيره غورځول، پيشه کان، ټال خوړل،
غولکۍ وېشتل، نښه وېشتل، دکاني وېشتلو سيالي، منډې
وهل، ډول ډول توپ بازي، لامبو وهل اونور...



(۱۴۶) تصوير، هلکان او لېندۍ



(۱۴۷) تصویر، دهبواد د اهل هنود و د لرگي لوبه

دلوبو موخي او گټې

په بشري ټولنه کې د هرې لوبې رامنځته کېدل او دوډېدل د یوه هدف او مقصد لپاره دی. ځینې لوبې هغه مهارتونه دي، چې د خلکو په ورځني ژوند کې څه ناڅه آسانتیاوې رامنځته کوي؛ لکه نېسه ویشتل، ټوپ وهل، منډې او داسې نورې.

ځینې لوبې د بوختیا او تفریح لپاره وي. انسانان دسترېاو د له منځه وړلو لپاره هغه لوبې او فعالیتونه سرته رسوي، چې خوښي او خوشحالي راورې.



(۱۴۸) تصویر، د چوگان لوبه

زمور په هیواد کې لوبې ډېر ډولونه لري چې تاسو دهغې ډېر شمېر پېژنئ، خو بیا هم دلته ځینې سیمه ییزې مشهورې لوبې تاسو ته درېښندل کېږي:

خوسی (لگد جنگ)

له اتوڅخه تر لسو تنو هلکان یا زلمیان پکې گډون کوي.

د لوبې د ترسره کېدو لارې چارې: لومړی زلمیان د دوه میرانو تر مشرۍ لاندې په دوو ډلو وېشل کېږي.

یوپاک، پراخ او هوار میدان، چې تیرې او نور شیان ونه لري، د لوبې لپاره غوره کېږي. میدان په دوو برخو وېشل کېږي. د میدان د کرنو په شا کې ځایونه ټاکل کېږي او په یوې خوا کې د خاورو یوه ډبرۍ جوړېږي. دغې ډبرۍ ته د یوه گروپ یوتن درول کېږي چې هغه ډبرۍ څوک وړانه نه کړي. د خاورو دغه ډبرۍ باید د مقابل ټیم د یوه تن له خوا وړانه شي، خو دغه ډبرۍ قوي او پیاوړی ساتونکی لري. دې کس ته خوسی وایي. د خوسی لوری (گروپ) غواړي چې مقابل لوری وسوزي. که چېرې مقابل لوری بریالی شو چې د خاورو ډبرۍ وړانه کړي نو یوه نمره اخلي؛ د هرې ډبرۍ وړانول یوه نمره لري. او که چېرې خوسی و سو نو هماغه گروپ بدلېږي. د دغه کار لپاره بل گروپ غوره کېږي. په دې ډول دغه لوبه دوام کوي. د خوسی لوبه ډېره سترې کونکې لوبه ده. په یوه پښه ترسره کېږي، باید لوبه کونکي خپله پښه د شا له خوا په یوه لاس ټینګه کړي او



(۱۴۹) تصویر، لگد جنگ (خوسی)

خپل سيال ته په جگړه ورشي. دغه لوبه په اوږده او په يوه لاس ترسره کېږي. خپل سيال په زنگانه اړوي او وهلی يې هم شي. دغه لوبه دومره په زړه پورې او سترې کونکې ده چې له يوساعت وخت يادوه ساعته زيات دوام کولی نه شي او يويادوه نوبته دواړو مخالفو ډلو ته رسېږي او پس له هغه څخه لوبه پای ته رسېږي.



په ټولگي کې فعاليت

- زده کونکي دې په خپلو منځو کې د خوسي د لوبې دکولو په هکله خبرې وکړي.



پوښتنې

- د خوسي سيمه ييزه لوبه څنگه تر سره کېږي؟
- کومې لوبې او ورزشونه روغتيا لپاره گټه او کومې لوبې زبان لري، ليندۍ (غولک) څنگه ده؟



کورنۍ دنده

- زده کونکي دې د ډول ډول لوبو دگټو په هکله خپل نظرونه او معلومات په مفصل ډول سره ولېکي او ټولگي ته دې راوړي.

لامبو وهل

ستاسو څه ډول لامبو زده ده؟

لامبو وهل د ځوانانو د دوډيزو لوبو او ورزشونو يو ډول دی. دغه لوبه او ورزش ځانگړی ارزښت لري. زياتره هغه خلک له لامبو وهلو سره بلد وي چې کورونه يې د سيندونو يا لوبو وبالو غاړو ته نږدې پراته وي. لامبو وهل له تفريح څخه برسېره د انسان روغتيا او سلامتې ته ډېره گټه لري. لامبو وهل ډېر ډولونه لري چې دهر يو زده کول يې پوره تمرين او ډير وخت غواړي. د لامبو وهلو دوډيز ډولونه په لاندې ډول دي:



(۱۵۰) تصوير، لامبو وهل

قولاچه، چونگشي (بقه يي) ته ورته، د پښو، شا په تخته، د تختې له پاسه، مشک والا، په کدو سپور او نور؛ لکه چې ومو ويل لامبو وهل هغه لوبه ده چې ډېر مشق، تمرين او لازم مهارت غواړي؛ له دې امله ځوانان تل په ډله ييزه توگه لامبو کوي چې د ډوبېدو د خطر



(۱۵۱) تصویر، انتر کانتیننٹال هوتل (کابل)

د پېښېدو پر مهال له یوبل سره مرسته وکړي او یوبل وژغورلای شي.

دیا دونې ورده چې په تېزو اوبو او گرداو ونوکې باید له لامبو وهلو څخه ډډه وشي؛ په ځانگړې توگه هغه څوک چې لامبو وهلوکې ښه مهارت ونه لري، باید چې له لامبو وهلو څخه ډډه وکړي.

زیاتره ژوي له لامبو وهلو سره بللدي. په ډیرو اوبو او ژورو سیندونوکې، پرته له دې چې ډوب شي، په آسانی سره لامبو وهي او له اوبو څخه تېرېږي. یادونه

کله چې څوک وغواړي د آس په سپرلی له لویو سیندونو څخه چې ژور وي، تېرشي، د تېرېدو پر مهال د آس رکابونه راټولوي او د زین پرسر (قاش) یې اچوي او آس

په ډېرې آسانی سره لامبو وهي او له اوبو وځي. څوکه رکابونه لکه پخوا غونډې ځورند وي، د لامبو وهلو پر مهال د آس پښې د رکابونو په منځ کې بندېږي او آس لامبو نشي وهلی چې په هغه وخت هم آس او هم سړی دواړه په اوبوکې ډوبېږي. د لامبو وهلو سیالی به پخوا د کابل په ښار کې د بابر شاه بن او باغ بالا په حوضونو کې جوړېدې. د اوبو ژوروالي به د ډنډ (حوض) په هره برخه کې توپیر



(۱۵۲) تصویر، بند امیر (بامیان)

درلود يعنې له يوه متر څخه نيولې تر څلورو او پنځو مترو پورې ژوروالی يې درلود. د ډنډ په منځ کې له يوه سره بل سرته قوي کېدلونه غځېدلي او کلک شوي و او دستر يې پرمهال به ځوانانو او واتر پول کوونکو لوبغاړو هغه کلک نيول او دمه به يې کوله چې ډوب نشي.

همدارنگه د قرغي بند، د سيستان جهيل، د باغ بالا حوضونو او په بند امير کې به هم د لامبو لوبې او د کبنتۍ چلولو سيالۍ تر سره کېدې.

مور دلتته د اوبو په اړه څو متلونه راوړو.

- اوبه ترستونې، زوی ترينبو لاندې.

- اوبه په ډانگ نه بېلېږي.

- د زورور اوبه پورته درومي.

- دري: آب نادیده موزه کشیدن خطاست.



(۱۵۳) تصوير، د باغ بالا هتل او رستوران (کابل)



په ټولگي کې فعاليت

- زده کوونکي دې دخپلې سيمې د لامبو وهلو د دود په برخه کې معلومات ورکړي.



پوښتنې

- لامبو وهل څه گټه لري؟
- که څوک د لامبو وهلو مهارت ونلري او لامبو ووهي دکوم خطر سره مخامخ کېږي؟
- څاروي څه ډول لامبو ووهي؟



کورنۍ دنده

- زده کوونکي دې د لامبو د نورو ډولونو په هکله دکورنۍ له مشرانو څخه پوښتنه وکړي، په کتابچو کې دې وليکي او ټولگي ته دې راوړي.

غبرنيول (پهلواني)

- تاسو تر اوسه پورې د پهلواني يا غبرې نيولو ننداره كړې ده؟
زموږ په هېوادكې د ورزش او غبرنيولو بېلا بېل ډولونه دود لري چې د هغو له جملې څخه
چينكي، مخامخ غبر او پهلواني نومونه اخیستلای شو.
دلته به د بېلگې په توگه د غبر په غبر او چينكي غبرنيونې تاسوته د روپښندل شي.

- غبر په غبر -

پهلواني يا سيمه ييزې غبرې زموږ د هېواد له لرغونو دودونو څخه دی چې زموږ د خلکو د
فرهنگ يوه برخه گڼل کېږي. سيمه ييزې غبرنيونې تاريخي او ملي ارزښت لري او ټول خلک له
هغو سره مينه لري، آن سپين زېږی سړي چې که د غبرنيونې توان هم ونه لري، خو د غبرنيونې
په مراسمو کې د نندارې لپاره هرو مرو گډون کوي.

د غبرنيونې لوبې زياتره د خونې او خوشحالی په ورځو کې ترسره کېږي.

لکه: په نوي کال، اخترونو او د جمعو په ورځو کې. دغه لوبې د ځانگړو قواعدو او اصولو
تابع وي چې د هغو پر بنسټ جوړېږي. دغه لوبې په هغه ډگر کې ترسره کېږي، چې نندارچيان
په يوه لويه دايره کې له پهلوانانو چار چاپېره ناست وي او د لوبې ننداره کوي. غبرنيونې لوبه
د دوو پهلوانانو ترمنځ ترسره کېږي. د پهلوانانو د مبارزې بهر کله ساعتونه اوږدېږي او له
دواړو خواوو څخه يوه هم نشي کولی پرېل برلاسي شي.

هر پهلوان د غبرنيونې پرمهال يو پتو تر ملا تړي. خوشيال يې له هغه کمربنده ونيسي او
مقابل لوري ته گوزار ورکړی. پهلوانان د دغو غبرو په بهر کې يوازې په لاسونو او پښو سره
خپل زورونه آزموي او د بل لوري ملا او متې راکاږي او په خپلو پښو د پهلواني چلونه تر
سره کوي، هرېودا حق نه لري چې په خپلو لاسونو د سيال پښې ونيسي او يايې غاړه تاوه کړي.

په پخوا وختونو په کابل ښار کې ډېر نامتو پهلوانان وو چې د نړيوال المپيک په لوبو کې يې
گډون کاوه او وياړنې مدالونه يې ځان او هېواده گټلي دي. لکه: پهلوان نظام، دريکاخانی رحيم،
پهلوان ابراهيم، پهلوان احمدجان، پهلوان رحيم زرگر، پهلوان شجاع او نور....

چپنکي غېر نيونې

چپنکي غېر نيونې هم زمونږ د هېواد د سيمه ييزو لوبو له ډلې څخه گڼل کېږي. دهغه د جوړېدو لاره داسې ده چې دواړه پهلوانان ورينې قاقمې اغوندي. لنگې تر ملا تېرې او په ډگر کې په مبارزه پيل کوي. دواړه لوري به هڅه کوي چې يو پر بل يرغل وکړي او يو بل له گريوان څخه ونيسي او کش يې کړي، «سغري گردان» وکړي په اوږه يې واړوي او يا يې په زنگون واخلي او پرېبنوي، په کوشک (لغته) ووهي او ډېر کوبښن کوي څو خپل سيال پرځمکه وولي او پر شايې ځملوي. ځکه د سيالۍ وړلو شرط پرځمکه د مقابل لوري پر شايې کول دي. کله چې يو بل په دې ډول پرځمکه ځملوي او د ميدان مشر دا ومني، نو ملاستی (لويدلی) پهلوان بايلونکي او هغه بل گټونکی گڼل کېږي. د ميدان مشر چې په خپله تجربه کار پهلوان وي هم قضاوت کوي او هم د پهلوانانو د سياليو په وخت کې له سرغړونې او ناندربو څخه مخنيوی کوي.



په ټولگي کې فعاليت

- زده کوونکي دې د غېر نيولو ډولونه بيان کړي.



پوښتنې

- تاسو د پهلوانۍ څو ډوله سيالۍ پېژنئ؟
- زمونږ د هېواد په کومو سيمو کې سيمه ييزې غېر نيونې دود لري؟
- په لېسه او يا ستا سو په ټولگي کې داسې ځوانان شته چې پهلوانۍ کوي؟
- دکابل ښار پخواني نامتو پهلوانان څوک وو؟



کورنۍ دنده

- زده کوونکي دې د خپلو کورنيو له غړو څخه د سيمه ييزو غېر نيونو د سياليو په برخه کې معلومات ترلاسه کړي.


اوه ويشتم لوست

په بېلا بېلو لوبو کې ملي ټيمونه

- زموږ په هېواد کې څو ډوله لوبې دود لري؟
له سيمه ييزو لوبو سر پرته چې له پخوا څخه زموږ په هېواد کې د خلکو په منځ دود
وي، رسمي او نړيوالو لوبو هم دود درلود.



(۱۵۵) تصوير، فوتبال



(۱۵۴) تصوير، پهلوانی



د افغانستان د کرکټ ملي لوبډله د کرکټ په حال کې



(۱۵۶) تصوير، جیډو

زمور په هېواد کې دوديزې رسمي لوبې زياتې دي او په هره برخه کې ځينې ځوانان ځلېدلي دي. هغه بدني لوبې چې په ډله بيزه او کله هم د دوو سيالو ډلو ترمنځ ترسره کېږي او زمور په هېواد کې دود لري، په لاندې ډول دي: فوټبال، فوتسال، د (چمن پرمخ او دکنگل پرمخ) هاګي، واليبال، هندبال، باسکټبال، بايسکل ځغلول، غره ته ختل، کرکټ، ساکر او داسې نور.

هغه لوبې چې په دوو تنو ترسره کېږي لکه: پنگ پانګ، ټينس، بدمتن، او نورو څخه عبارت دي. همدارنگه زمور په هېواد کې نورې لوبې لکه: تکواندو، بوکس، کانفو، کراته، جيو، هوشو پهلو، ضرب ميل، کيک بوکس او نور دي.

زمور په هېواد کې يو شمېر نور دروند وزنه ورزشونه دود لري چې ډېر زور غواړي لکه: وزن پورته کول، پرې کښول، وزلوبه، تېره اچول، آس ځغلول او نيزه بازي.



(۱۵۷) د بيلارد تصوير



(۱۵۸) تصوير، واليبال




(۱۵۹) تصویر، غرختونکی خوان

د پهلوانی لوبه چې زمونږ په هیواد کې ډېره لرغونتیا لري، همدا اوس یې رسمي بڼه نیولې او د سیمې په کچه ددغه لوبې ځینې پهلوانان پېژندل شوي دي.

هغه لوبې چې په یوازې ځان ترسره کېږي او یو لوبغاړي خپل استعداد او ځواکمني ښکاروي، په لاندې ډول دي لکه: دنېزې، گلولې او دیسک اچول، دگلف لوبه او نور.

په غرونو کې دگرځېدلو لوبه هم زمونږ په



(۱۶۱) تصویر، د وزن پورته کول



(۱۶۰) تصویر، باسکتبال



(۱۶۲) تصویر، دتنیس لوبه

هېواد کې دود ده. د هېواد ډېر ځوانان په ډله ییزه توګه د لوړو غرونو سر و نو ته خېژي. یادونه: ډېرې لوبې د انسان د روغتیا لپاره ګټورې دي، خو ځینې یې روغتیا ته زیان او خطر هم لري چې د بدن غړو ته درنه ژوبله پېښېږي او په اوږده موده کې د بدن غړي معیوب او له منځه ځي لکه: وزن پورته کول، زلوبه، تېره (ډېره) غور ځول، بوکس، او نورې رزمي لوبې.



په ټولګي کې فعالیت

- زده کوونکي دې د نورو لوبو او ورزشونو نومونه واخلې.



پوښتنې

- ورزش څه ګټې لري؟

- کوم ډول نوښتونه د ورزشونو له پرمختګ سره مرسته کولای شي؟
- آیا تاسې او یا ملګري مو په پام کې لری، چې کومه ورزشي ډله جوړه کړی؟
- تاسو په کومه لوبه کې استعداد او وړتیا لری؟



کورنۍ دنده

- زده کوونکي دې د نورو نړېوالو ورزشونو په هکله له نورو سرچینو څخه معلومات ترلاسه کړي.

اته وېشتم لوست

د نړيوال المپيک په لوبوکې زموږ د هېواد د لوبغاړو بريا او لاس ته راوړنې

تاسوپوهېږئ چې زموږ ځوانانو په ۲۰۰۸ م کال کې د تګواندو په ورزش کې غوره
مډالونه هېواد ته راوړل.


افغانستان د المپيک نړيوالې کميټې غړيتوب لري. د لومړي ځل لپاره زموږ د هېواد
لوبغاړو په ۱۹۳۶ م کال د برلين د المپيک په لوبوکې گډون وکړ. له هغه مهاله تر
اوسه پورې يې يو ولس ځلې د المپيک په دوښنۍ
لوبوکې گډون کړی دی.



(۱۶۳) تصوير انعام گټونکى ځوان

له هغو سستونزو سره سره چې په وروستۍ
لسيزو کې زموږ په هېواد کې موجودې وې، په
هغو لوبوکې چې زموږ لوبغاړو گډون کړی دی،
ښې نتيجې يې ترلاسه کړې دي. د ۲۰۰۸ م کال
په لوبوکې چې په اندونيزيا کې ترسره شوې زموږ
د هېواد څلورو پهلوانانو په کې گډون کړی و چې
يو د سرو زرو او يو د برونزو مډالونه ترلاسه کړل.

په ۲۰۰۸ م کال د چين د المپيک په لوبوکې زموږ
لوبغاړي بريالي شول چې د تګواندو په لوبه کې د لومړي
ځل لپاره په تاريخ کې ښه مډال ترلاسه کړي. همدا شان
زموږ د کرکټ ټيم په ۲۰۰۸ م کال د امريکې په نيو
جرسي، بریتانيا، تانزانيا او آسيایي لوبوکې لومړی مقام
ترلاسه کړ.



(۱۶۴) تصوير مډال گټونکى ځوان

زموږ د هيواد د ځوانانو د فوټبال ټيم د نړيوال جام
او آسيایي ټاکنيزو او مقدماتي لوبوکې د سيمي د
ځواکمنو هېوادونو پر وړاندې ښه وځلېدل. که څه هم

زمونر هېواد ونه شو کولی چې د خپلې گروه څخه پورته وڅېږي خود خپلو سيالانو په وړاندې د لوبې د بنسټونو په ترسره کولو، د هېواد په دننه او بهر کې د کار پوهانو دستاينې او ددې لوبې دمینه والو دهيلو سبب شو.

نورو ورزشونو هم زمونر په هېواد کې د پام وړ پرمختگونه کړي دي.

ورزش او بي ساری برياليتوب: زمونر يو هيواد وال پر بايسکل باندې له ټولې نړۍ راتاو شو او دغه سفرېې د بهرنيو چارو له وزارت څخه پيل کړ او د کابل - کندهار د سړک له لورې هرات او وروسته ايران ته ولاړ. دغه سفرېې يونيم کال وخت ونيو. په دغه موده کې د ايران، ترکيې، بلغاريې، يوگو سلاويا، اتريش، چک، جرمني، هالنډ او د فرانسې له هېوادونو تېرشو، امريکا او د ملگرو ملتونو د سازمان مقرته ورسېد.

په ټولگي کې فعاليت



- زده کوونکي دې زمونر د هېواد د لوبغاړو د نورو ورزشي برياوو په برخه کې معلومات ورکړي.

پوښتنې



- زمونر د لوبغاړو ورزشي برياوې په سيمه او د نورو هېوادونو په منځ کې څه ارزښت لري؟
- د نړۍ کوم هېواد په نړيوالو لوبو کې ترټولو لوړ مقام لري.

کورنۍ دنده



- زده کوونکي دې د نړۍ د ترټولو غوره لوبغاړو په برخه کې ليکلي معلومات ترلاسه کړي او په بل ساعت کې دې له ځانه سره راوړي.

لوبې او بدني روزنه

سيمه ييزې لوبې بېلابېل ډولونه لري چې زموږ د هېواد په گوت گوت کې په ماشومانو، تنکيو ځوانانو او ځوانانو کې له پخوا څخه دود دي.

لامبو وهل زموږ د ځوانانو سيمه ييزه دود يزه لوبه ده چې د هغوی د روغتيا او سلامتې لپاره ډېره گټوره ده. غير نيول زموږ د هېواد سيمه ييزو لوبو او ورزشونو يو ډول دی چې اوږده سابقه لري. د سيمه ييزو ورزشونو څخه پرته د سيمې او نړيوال ورزش هم د ځوانانو ترمنځ دود لري. لکه: فوټبال، کرکټ، هاکی، واليبال او داسې نورې لوبې.

اخځليکونه

- ۱- پوهاند دکتور محمد افضل بنو وال، دکابل پوهنتون استاد، فولکلور شناسي، لومړی چاپ ۱۳۸۷ کابل. انتشارات سعید.
- ۲- پوهندوی دکتور سيد اکرام الدين حصاربان، دکابل پوهنتون استاد، دماسترۍ دورې درسي کړيکولم، دژبو او ادبياتو پوهنځی، ۱۳۸۸ او ۱۳۸۹ هـ. ش. کال.
- ۳- اسدالله شعور، ترانه های کهسار.
- ۴- دخلکو تفکر، دکتور عارف عثمان او عبدالحمید عاطف، چاپ دپښتو څېړنو نړيوال مرکز، دافغانستان دعلومو اکاډيمي.
- ۵- ضرب الامثال او حکم، ضرب المثلونه، دکتور عنایت الله شېراني دکابل پوهنتون دښکلیو هنرونو دپوهنځی پخوانی استاد.
- ۶- دانټرنټ نه تصويرونه
- ۷- جرگه، دسرحدونو، قومونو او قبایلو چارو وزارت خپرونه، شپږدېرشمه گڼه، ۱۳۸۸ کال وری- غویي- لېنډی- مرغومي- تله- لړم.
- ۸- جانب، دسرحدونو، قومونو او قبایلو چارو وزارت، خپرونه ۱۳۸۹، په نورستاني ژبه دذکرشوي وزارت خپرونه- سرطان- سنبلې- جدي- حوت خپرونه.
- ۹- دتڼيو کلتور او فرهنگ، ليکوال محقق بسم الله حقل، دويم چاپ جدي ۱۳۸۳ هـ. ش حليمي پرنټينگ ايجنسي.
- ۱۰- دتصويرونو تهيه او عکاسي، دملي گالری، ملي آرشیف، دکابل لرغونی ښار، دبابر شاه بن، دنوي ښار دانتيک فروشي دکانونه، د پغمان چنډل بابي څخه
- ۱۱- هرات ديروز، امروز، مجيد فدائيان، رضا نظري آهاري، دديپلوماسی دتاريخ او اسنادو مرکز، دپسرلي لومړی چاپ ۱۳۸۵.
- ۱۲- فصلنامه فرهنگي وپژوهشي فرهنگ او ځوانانو دوزارت خپرنډويه ټولنه. شماره اول سال ۱۳۸۵ هـ. ش.
- ۱۳- دپېچ درې دپښتنو ولسي دودونه، غلام سرور گلابزی صافی ۱۳۸۶ هـ. ش.
- ۱۴- دانټرنټ څخه عکسونه.
- ۱۵- فرامرز، سيدعبدالله، يادداشتونه.